


IL-HAJJA f'Għawdex

Nru. 857

Marzu 2004



**Il-Qima
ta' l-Għawdxin
lejn San Girgor**





Kampanja ta' Sagrificċċji matul ir-Randan

***"Kull ma għamiltu
ma' l-iżgħar fost dawn ħuti,
għamiltuh miegħi"***

(Mt 25, 40)

**CARITAS
GĦAWDEX**

SEMINARY f' din il-harġa

READING ROOM
L-Intervista

- Editorjal • 3
- Il-Hajja fid-Djoċesi • 4
- X'gara dan l-aħħar • 6
- Mill-Knisja fid-Dinja • 9
- Ċikku l-Għawdx i • 10
- l-Ċentinarju ta' San Girgor • 12
- Jef tieg Nistharrġu x'Fidi Għandna • 15
- Għandna min-nies jew mill-bdab? • 16
- Sajbiel ta' l-Era Rumana fiċ-Ċittadella • 18
- Versi Riflessivi • 19
- AGM: Il-Personaġġi tal-Passjoni • 20
- Bookmark: "Nġhixu fil-Mulej" • 22
- Għawdex 300 sena ilu - Importazzjoni tal-Gobon • 23
- Tifsir fuq it-Tagħlim tat-Twemmin Nisrani (25) • 24
- Il-Biedja f'Għawdex (24) • 26
- Għawdex... Kif nafu u narah jien (3) • 30
- Xhieda Nisranija: Madre Gemma Camilleri (3) • 32
- Għawdxin li għadna niftakru (13) - Joe "Qassisu" • 34
- "Guzeppi Bin David" • 36
- Int u saħħtek • 38
- Għawdex Sportiv • 40
- Kurzitajiet minn Madwar id-Dinja • 42

"Kull Haddiem Haqqu Hlasu" Is-Sostentament tal-Kleru Djoċesan

Nhar Hamis ix-Xirka, il-Knisja Kattolika fid-dinja kollha tfakkar ta' kull sena t-twaqqif ta' l-Ewkaristija u tas-Saċerdozju. Fid-Djoċesi tagħna jiġi ċelebrat "Jum is-Saċerdoti", u f'din l-okkażjoni partikulari l-insara jiġu mhegga aktar mis-soltu biex joffru talb speċjali għas-saċerdoti djoċesani u regolari, u f'dak l-istess jum, jew f'xi jum ieħor fil-qrib, tinzamm ukoll gabra għall-kleru.

Żgur li hadd ma jgħaddilu minn moħħu li jiċhad il-jedd li anki l-qassisin ikollhom dak li hu meħtieġ għal hajja deċenti, skond l-istat tagħhom. Difatti San Pawl jgħallimna li "il-haddiem haqqu hlasu" (1 Tim. 5,18). Id-digriet tal-Konċilju Vatikan II, "Presbyterorum Ordinis" (n.20) iżid: "Il-Presbiteri, mogħtijin għas-servizz t'Alla fil-qadi ta' l-uffiċċju fdat lilhom, haqqhom jirċievu rimunerazzjoni xierqa, għax "il-haddiem haqqu hlasu", u għax il-Mulej ordna li dawk li jxandru l-Evangelju "jgħixu mill-Evangelju" (1 Kor 9.14). Għalhekk, sakemm ma jkunx maħsub xorta oħra għal rimunerazzjoni xierqa tal-Presbiteri, il-fidili stess li għall-gid tagħhom huma jkun qiegħdin jaħdmu, għandhom tassew l-obblig li jaħsbu biex lill-Presbiteri jingħataw il-mezzi meħtieġa biex jgħixu onestament u kif jixirgilhom". Il-Ligi tal-Knisja ukoll issemmi dan il-jedd tal-kleru u d-dmir li l-insara għandhom lejhom fil-Kanoni 281. Biex jintlaħaq dan il-għan, diversi snin ilu kien gie mwaqqaf il-Fond tal-Kleru Djoċesan.

Matul is-snin, fid-Djoċesi Għawdxija saru diversi tentattivi biex is-sistema tar-rimunerazzjoni tal-kleru titjieb, iżda peress li r-rizorsi huma limitati, għadu ma ntlahaqx il-livell mixtieq, u ma kienx possibbli sallum li l-qassisin kollha li għandhom ma laħqux l-età ta' l-irtirar jew il-pensjoni, jkollhom salarju regolari u li jikkompara tajjeb ma' dawk ta' nies tal-professjoni jew li għandhom kariga ta' responsabilità. Dan b'eċċezzjoni ta' dawk is-saċerdoti Għawdxin li għandhom impieg mal-Gvern bħala kappillani ta' l-isptar, għalliema fl-iskejjel governattivi, kif ukoll dawk li huma lecturers fl-Università jew għalliema "full-time" fl-iskejjel sekondarji tal-Knisja.

Irridu nġhidu li s-saċerdoti Għawdxin, barra dawk li għalihom saret referenza iktar il-fuq, jirċievu emolumenti mill-Kurja jew mill-parroċċa fejn jagħtu s-servizz tagħhom. Il-Kurja minn naħa tagħha, barra milli tirregola dak li joffru l-prebendi li jirċievu l-membri tal-Kollegġjati, tieħu hsieb li tipprovdi l-pagi għall-Kappillani, vigarji parrokkjali, lecturers tas-Seminarju Maġġuri, saċerdoti impjegati mal-Kurja, u saċerdoti oħra b'inkarigi djoċesani. Il-Kurja tissussidja wkoll l-emolumenti tar-retturi tal-knejjes li ma humiex parroċċi. Dan kollu barra l-piż li għandha li tħallas il-bolla, u sussidji oħra li jingħataw lill-qassisin morda għall-ispejjeż tal-mediċini. Barra minn hekk, il-Kurja talloka wkoll xi flus biex tgħin il-Fondo Kleru Parrokkjali.

Meta nżommu quddiemna dawn l-esiġenzi, jixraq li nilqgħu l-appell li l-Isqof tagħna, l-E.T. Mons. Nikol G. Cauchi kien għamel f'ċirkulari tat-28 t'Ottubru 1968 bit-titlu: "Ir-Rispett lejn is-Saċerdoti"; "Huwa dmir ta' l-Insara li jieħdu hsieb li s-Saċerdoti ma jonqoshomx dak li huwa meħtieġ biex jgħixu hajja deċenti. Dan huwa obligu ta' rikonozzenza li kull min iħobb ir-religjon iwettqu bil-qalb".

EDITORJAL

IL-HAJJA f'Għawdex

Imwaqqfa f'Ġunju 1945
Harġa nru. 857
Marzu 2004
Mahruga mid-Djoċesi ta' Għawdex

Direzzjoni u Amministrazzjoni:
Lumen Christi Media Centre
Triq Fortunato Mizzi,
Victoria - Għawdex VCT 111
Tel. 21560496/7 Fax. 21561860
e-mail: lumenchristi@vol.net.mt
homepage:

www.gozodirect.com/lumenchristi
Abbonament: Lm3 Sostenitur: Lm 5

Issettjata: Lumen Christi Media Centre
Stampata: "Gozo Press" Tel.21551534

Din il-harġa nġalget għall-istampa fit-28 ta' Frar 2004
Il-fehmiet li jistqarru l-kittieba m'humix neċessarjament dawk tal-Bord Editorjali.

Ritratt tal-Qoxra:

Iċ-Ċentinarju ta' San Girgor fil-Parroċċa ta' Kerċem (ara l-Intervista, pp. 12-14)

www.gozodiocese.org



Il-Hajja fid-Djoċesi

Seminarista Joseph Curmi

Laqgħa ta' Programmazzjoni Pastoralni fil-Qala

Nhar il-Hadd 25 ta' Jannar, il-Parroċċa tal-Qala organizzat laqgħa għall-lajċi nvoluti fil-hidma pastorali tal-parroċċa. Din il-laqgħa saret fil-kappella tal-patrijiet tal-MSSP ġewwa iż-Żebbuġ. F'din il-laqgħa ta' programmazzjoni pastorali kien hemm preżenti l-membri tal-kunsilli u l-għaqdiet pastorali, u saru diskorsi fuq temi għal kull sezzjoni; għall-familja, għall-katekisti, għaż-żgħażaġh u anki għal dawk tat-tielet età. Fost l-ohrajn tkellmu Dun Joe Zammit u l-E.T. Mons Isqof li aċċennaw għall-Pjan Pastoralni Kwinkwennali.

Ċentinarju mit-Tberik tal-Knisja tal-Fontana

Din is-sena qed jiġi ċċelebrat l-ewwel ċentinarju minn mindu l-Knisja tal-Qalb ta' Ġesù fil-Fontana Għawdex ġiet iddedikata mill-E.T. Giovanni Maria Camilleri, Isqof ta' Għawdex. Biex titfakkar din iċ-ċirkostanza, nhar il-Hamis 29 ta' Jannar saret quddiesa konċelebrata immexxija minn Mons. Isqof Nikol Ġ. Cauchi, fejn fl-omelija hu tkellem dwar kif iċ-ċerimonja tad-dedikazzjoni tfakkar fil-Magħmudija u fil-Grizma tal-Isqof, peress li anki n-nisrani hu tempju t'Alla u kif jgħid San Pawl "l-Ispirtu s-Santu jgħammar fih". Fl-okkażjoni tal-istess ċentinarju, il-Hadd 25 ta' Jannar saret Akkademja Mużiko-Letterarja li fiha fost l-ohrajn kanta l-*Chorus Urbanus* kif ukoll inqraw xi poeziji u saru xi diskorsi minn Ganni Cremona, Mons. Joseph Bezzina u l-E. T. Mons. Isqof Nikol Ġ. Cauchi.

Il-Missjoni l-Kbira fl-Għarb

Bejn is-Sibtijiet 17 u 31 ta' Jannar inżammet il-Missjoni il-Kbira ġewwa l-Parroċċa tal-Viżitazzjoni fl-Għarb. L-E.T. Mons. Isqof Nikol Ġ. Cauchi ha sehem f'din l-attività billi kemm fil-ftuh kif ukoll fl-għeluq tagħha huwa ha sehem f'konċelebrazzjonijiet u wassal il-ħsbijiet tiegħu għall-okkażjoni. Barra minn dan matul dawn il-ħmistax il-ġurnata sar tagħlim għal kull sezzjoni tal-parroċċa minn hafna saċerdoti differenti, u sar quddies għall-morda, qrar u anki żjajjar fil-hwienet tal-parroċċa.

Jum il-Hajja ċċelebrat f' Għawdex

"Jum il-Hajja" fid-Djoċesi ta' Għawdex ġie ċċelebrat nhar il-Hadd 1 ta' Frar, u Mons. Isqof mexxa konċelebrazzjoni fil-Parroċċa tal-Qala. Fl-omelija l-E.T. ta messaġġ dwar id-dmir li niddefendu l-hajja umana mill-bidu sat-tmiem tagħha. Din il-konċelebrazzjoni kienet imxandra fuq l-istazzjon tar-radju komunitarju tal-istess parroċċa 'Lehen il-Qala'. Fil-parroċċi kollha sar talb b'riparazzjoni għall-abort u twassal messaġġ mid-"Dar Ġużeppe Debono".

Jum il-Persuni Konsagrati


Nhar it-Tnejn 2 ta' Frar, Jum il-Gandlorja, f'Għawdex ġie ċċelebrat ukoll jum il-persuni ikkonsagrati. Għal din l-okkażjoni, l-E.T. Mons. Isqof Nikol Ġ. Cauchi iċċelebra quddies fil-Katidral t'Għawdex li għaliha attendew għadd sabiħ ta' patrijiet u sorijiet. Fil-messaġġ li ta, hu semma l-valur kbir li l-Knisja tagħti lill-hajja ikkonsagrata.

Il-Moviment Ewkaristiku f'Għawdex Jagħlaq 40 sena

Peress li din is-sena il-Moviment Ewkaristiku Djoċesan Għawdexi għalaq l-40 sena mit-twaqqif tiegħu, il-Gimgha 6 ta' Frar ġiet iċċelebrata quddies ta' ringrazzjament u talb fil-knisja ta' Hamet. Dan il-moviment beda minn sempliċiment siegħa adorazzjoni fil-Knisja ta' Savina li aktar ma beda jgħaddi ż-żmien aktar bdiet tiżdied. Minn Savina il-moviment beda jdur l-irhula t'Għawdex, u anke l-Hdud filgħaxija kienu jmorru f'xi kappelli. Sahansitra kienet issir adorazzjoni għat-tfal. Illum dan il-moviment, li Mons. Isqof Nikol Ġ. Cauchi ixebbhu ma' żerriegħa tal-mustarda li kibret u għamlet sigra kbira, qed jiltaqa kuljum fil-knisja ta' Hamet għall-quddies u wara adorazzjoni. Barra minn hekk fis-sibtijiet kollha tas-sena, il-moviment imur fil-knejjes parrokkjali, kappelli u knejjes fejn jagħmlu nofs ta' lejl adorazzjoni.

Ċentinarju mid-Dedikazzjoni ta' Savina

Nhar is-Sibt 7 ta' Frar Mons. Isqof Nikol Ġ. Cauchi iċċelebra quddies ġewwa l-knisja ta' Savina fl-okkażjoni tal-100 sena mid-dedikazzjoni ta' din il-knisja tal-Adorazzjoni Perpetwa.



Prezentazzjoni u Tberik tat-Trabi

Nhar l-Erbgha 4 ta' Frar, fl-okkażjoni tal-festa tal-Prezentazzjoni ta' Kristu fit-tempju, għadd sabih ta' ommijiet ipprezentaw lit-trabi u t-tfal tagħhom lil Sidna Marija fil-knisja Ta' Pinu. Dawn hadu sehem ukoll f'quddiesa li qaddes l-E. T. Mons. Nikol Ġ. Cauchi. Fl-omelija Mons. Isqof wera l-importanza ta' trobbija nisranija li għandha tiġi mogħtija lill-ulied ta' familji tassew insara.

Jum il-Morda


Id-Djoċesi ta' Għawdex, il-Hadd 8 ta' Frar iċċelebrat "Jum il-Morda" permezz ta' quddiesa lill-morda tad-djoċesi fil-parroċċa tax-Xagħra. Imbagħad l-Erbgha 11 ta' Frar, il-festa tal-ewwel dehra tal-Madonna f' Lourdes, Mons. Isqof Nikol Ġ. Cauchi iċċelebra quddiesa fil-knisja iddedikata lilha fl-Imġarr Għawdex. Fiha hu ktellem dwar il-hwejjeġ tal-ghageb li twettqu ġewwa Lourdes bl-interċessjoni tal-Madonna fosthom konverżjonijiet u fejqan mirakoluż. Żgur li l-ikbar fejqan f' Lourdes huwa dak spiritwali ta' eluf li marru hemmhekk.

Laqgħa lid-Diretturi Spiritwali

Il-laqgħa lid-diretturi spiritwali tal-baned u tal-futbol saret nhar l-Erbgha, 11 ta' Frar, fis-Seminarju tal-Qalb ta' Gesù. F' din il-laqgħa ssemmew diversi punti li jolqtu direttament lil dawn l-ghaqdjet u d-diretturi spiritwali tagħhom. Fost l-ohrajn issemma l-fatt li tinhass il-htieġa u l-opportunità pastorali li d-diretturi spiritwali jkollhom hinijiet li fihom ikunu prezenti fil-bars tal-każini, biex jinholoq aktar rapport ta' fiduċja u djalogu ma' dawk il-persuni li jiffrekwentaw dawn il-postijiet. Jinhtieġu saċerdoti ddedikati għal dan l-apostolat.

Konsagrazzjoni tal-Artal taċ-Ċimiterju f' San Lawrenz

Nhar il-Hadd, 15 ta' Frar, l-E.T. Mons. Isqof Nikol Ġ. Cauchi iċċelebra quddiesa ġol-kappella taċ-Ċimiterju ta' San Lawrenz fejn bieriek u kkonsagra l-altar il-ġdid. Ma' Mons. Isqof ikkonċelebraw il-Kappillan Dun Mikiel Borg u Dun Ġużep Piscopo.



Kappillan Ġdid fl-Għasri

Fr Edward Xuereb inhatar bhala l-kappillan il-ġdid tal-parroċċa ta' l-Għasri li għal dawn l-aħhar 12-il sena kienet f'idejn Dun Ġużep Cini, li issa nhatar *religious counsellor* fl-iskola sekondarja tas-subien fir-Rabat.

Fr Xuereb, ta' 34 sena, wettaq hidma pastorali fil-parroċċa tax-Xewkija u ta servizz bhala vigarju parrokkjali u vigarju kooperatur fil-parroċċa ta' Santa Lucia f'Ruma.

Hu wkoll imhalled fit-Tribunal Ekkleżjastiku ta' Għawdex, Segretarju tal-Kunsill Presbiterali u jgħallem fis-Seminarju Maġġuri. Hu kien ordnat saċerdot fl-1995.



Majestic too

Electronics Centre

Authorized Dealers in Gozo for

Video & DVD Rentals,
Sales of: TV's, VCR's, Hi-Fi,
Mobile Phones & Air-Conditioners

F. Mizzi Street, Victoria, Gozo - Malta.
Tel: 2156 6616 Mob: 79461299



Satellite Receivers



TV. DVD. VIDEO. AUDIO



Sound and Vision



Hi-Fi's of All Kinds

REPAIR CENTRE FOR MOBILES, TV's, VIDEOS, DVD's, HI-FI's, etc.

X'gara

dan l-aħħar

Lelio Spiteri


Premju "Ġieħ il-Qala 2003" mogħti lis-Sur Horace Mercieca

Ta' kull sena, matul ix-xahar ta' Diċembru l-Kunsill Lokali tal-Qala jagħti l-unur "Ġieħ il-Qala". Din idarba l-persuna magħzula kienet is-Sur Horace Mercieca, ex-assistent direttur ta' l-edukazzjoni u persuna li okkupat diversi karigi f' għaqdiet reliġjużi, edukattivi u sportivi. Hu okkupa l-kariga ta' President tal-Kunsill Skolastiku għall-iskola primarja President Anton Buttigieg, u hu membru attiv fil-Legjun ta' Marija. Is-Sur Mercieca għamel żmien *player* u aktar tard kowċ tat-tim tal-Qala St. Joseph F.C., fejn anke fl-istaġun 1976-1977 tellagħhom fl-ewwel diviżjoni għall-ewwel darba fl-istorja tagħhom. Iċ-ċerimonja ta' l-ghoti "Premju Ġieħ il-Qala" saret il-Hadd 21 ta' Diċembru 2003 fil-librerija ta' l-iskola primarja tal-Qala, u għaliha kienu mistiedna l-kunsilliera, l-Arċipriet Dun Karm Refalo; l-kleru u l-membri tal-kumitati soċjali, sportivi, kulturali u politiċi.

Premju "Ġieħ Ghajnselmiz" mogħti liż-żagħżuġ Rudolph Cauchi

Ċerimonja li nżammet fl-ewwel Ġimgħa ta' Diċembru kienet il-premju "Ġieħ Ghajnselmiz" imniedi mill-Kunsill Lokali ta' Ghajnsielem. Din is-sena l-premju nġhata lil Rudolph Cauchi li jahdem b'mod volontarju f'diversi hidmiet fir-rahall ta' Ghajnsielem, b'mod partikulari fl-Għaqda ta' l-Armar. Iċ-ċerimonja tal-preżentazzjoni ta' dan il-premju saret fiċ-Ċentru Maria Lauretana fis-6 ta' Diċembru. Rudolph Cauchi għandu 26 sena, ġej minn familja ta' hames persuni u jahdem bhala pustier fit-taqsima t'Ghawdex tal-Maltapost.

"Recent Insights"- wirja artistika ta' Mark Sagona



Dan huwa l-isem ta' wirja ta' arti li ttellgħet fil-Banca Giuratale Victoria bejn l-24 ta' Jannar u t-8 ta' Frar. Ix-xogħlijiet ešebiti kienu ta' l-artist żagħżuġ Mark Sagona, li ppreżenta bosta kwadri mnebbha mill-ambjent Malti u Ghawdxi.

Ftehim ta' Kooperazzjoni

It-Tnejn 2 ta' Frar fl-Uffiċċju tal-Kunsill Lokali ta' Santa Venera, Malta sar ftehim ta' kooperazzjoni bejn dan il-Kunsill Lokali u l-Kunsill Lokali ta' San Lawrenz, Ghawdex. Il-ftehim iffirmat mis-Sindki u s-Segretarji rispettivi ta' dawn il-kunsilli, jagħmilha possibbli li jiġu organizzati żjarat reciproċi f'Ghawdex u f'Malta, isiru attivitajiet u jittiehdu inizjattivi li jġibu 'l quddiem liż-żewġ lokalitajiet. Dawn l-attivitajiet ser jinvolvu lil kull kategorija ta' nies fiż-żewġ lokalitajiet.

Premju "Qalb tad-Deheb"

Il-koppja Mario u Mary Rose Borg mix-Xewkija rebhet dan il-premju ghas-sena 2003. Dan il-premju jinghata kull sena mill-Moviment ta' Kana ta' Għawdex. Il-koppja Borg taghmel sagrifici kbar biex tikkura lil binthom li ghandha diżabilità serja u tehtieg' attenzjoni kontinwa. Il-premju gie pprezentat mill-Viċi Prim Ministru u Ministru għall-Politika Soċjali Dr. Lawrence Gonzi waqt serata li saret is-Sibt 24 ta' Jannar f'lukanda ewlenija hawn Għawdex. Dr. Paul Pisani, *Chairman* tal-Bord ta' l-Għazla, qal li kienu hamsa n-nominazzjonijiet għal dan il-premju. Fr George Borg, *Direttur* ta' Kana f'Għawdex, għamel l-introduzzjoni. Il-*Chorus Urbanus* zewwaq is-serata b'siltiet mużikali.



President Ġdid tal-G.B.C.

Dr. Michael Caruana gie elett bhala l-President il-ġdid tal-*Gozo Business Chamber*, il-Hamis 29 ta' Jannar. Dr. Caruana huwa *Chairman* ta' Joseph Caruana Co. Ltd. u *Direttur* Maniġerjali fil-Lukanda Calypso. Huwa ilu membru tal-Kamra tal-Kummerċ Għawdxija sa mill-1999, u serva bhala Viċi-President ta' l-istess kamra fiż-żewġ kunitati ta' qabel. Qabel Dr. Caruana, Mr. John Magro kien jokkupa din il-kariga.

Il-Karnival f'Għawdex - attrazzjonijiet speċjali fir-Rabat u n-Nadur

Il-karnival din is-sena kien iċċelebrat bejn il-Ġimgħa 20 u t-Tlieta 24 ta' Frar. Barra l-karnival organizzat ġewwa Victoria mill-Kumitat tal-Kultura ta' Għawdex, bosta kunsilli lokali organizzaw il-karnival fir-rahall rispettiv. Fir-rahall tan-Nadur, bhal kull sena, il-karnival kien iċċelebrat matul il-hamest ijiem bil-karnival spontanju jiehju surtu fil-ghaxxijiet b'sorpriżi ridikoli.



Donazzjoni lill-Isptar Ġenerali ta' Għawdex

L-Għaqda Hbieb tal-Morda u l-Anzjani f'Għawdex irregalat bosta affarijiet utli lill-Isptar Ġenerali ta' Għawdex, il-Ġimgħa 6 ta' Frar. L-ghotjiet saru lir-residenza ta' l-anzjani nisa "Sant'Anna", lit-taqsim tal-Fisjoterapija, lis-CCU kif ukoll lir-Renal Unit. Il-Ministru għal Għawdex laqghet dawn l-ghotjiet għan-nom ta' l-isptar miċ-*chairman* ta' l-għaqda Dr John B. Pace. Is-sur Chris Galea, membru ta' l-Għaqda, ta ilbies protettiv lit-taqsim ta' l-emergenza ta' l-istess sptar.

Festa ta' San Pawl - ċelebrazzjonijiet fil-Munxar u f'Marsalforn

Fl-10 ta' Frar il-gzejjer Maltin ifakkru n-Nawfraġju ta' l-Appostlu Missierna San Pawl. Kemm fil-parroċċa tal-Munxar kif ukoll fil-knisja ta' Marsalforn saru attivitajiet reliġjużi in konnessjoni ma' din il-festa.

Tberik ta' Vannijiet godda ghal WSC.



Dan l-ahhar il-Korporazzjoni ghas-Servizzi tal-Ilma, f'Ghawdex, ziedet żewġ vetturi godda fis-sezzjoni tad-distribuzzjoni tal-ilma, fix-Xewkija. Il-vetturi ser jintużaw mill-impjegati tal-korporazzjoni ghal servizzi godda tal-ilma, ghal tiswijiet, tibdil ta' kanni u xoghol iehor relatat ma' din is-sezzjoni. It-tberik ta' dawn il-vetturi sar mir-Rettur tal-Knisja tar-Ragħaj it-Tajjeb Dun Eddie Zammit. Dawn il-vetturi huma kbar biżżejjed illi kapaci jgorrur żewġ gangs fl-istess hin.

Sadattant ghadu ghaddej ix-xoghol fuq l-ahhar fazi tal-proġett tat-titjib fil-kwalità tal-ilma f'Ghawdex, "il-polishing plant". Permezz ta' dan l-impjant, l-ilma kollu li jittella mill-Bore Holes f'Ghawdex jittella Ta' Cenc fejn permezz ta' filtri u makkinarji jiġi proċessat. Permezz ta' dan l-impjant il-kwalità tal-ilma tax-xorb f'Ghawdex mistennija titjib konsiderevolement.

Record ta' Għotjiet tad-Demm f'Ghawdex.

L-Ghaqda Ghawdxija tad-Donaturi tad-Demm habbret li matul is-sena 2003 inghataw record ta' donazzjonijiet tad-demm f'Ghawdex. Minn meta nftah ic-Ċentru tat-Trasfuzzjoni tad-Demm f'Ghawdex l-ghotjiet tad-demm baqghu jizziedu kull sena. Infatti jekk wiehed jaghti daqqa t'ghajn lejn il-figuri tas-snin l-imghoddija jinnota kemm it-trend kienet dejjem tiela 'l fuq. Hekk insibu li fil-1996 inghataw 816 il-donazzjoni; 1997:1267; 1998:1313; 1999:1504; 2000:1901; 2001:1818; 2002: 1863; 2003: 1916.

Dawn id-donazzjonijiet inghataw minn Ghawdxin minn dawn l-irhula:

Victoria: 462, Nadur: 265, Xagħra: 232, Xewkija: 188, Ghajnsielem: 116, Sannat: 107, Qala: 81, Għarb: 79, Munxar: 76, Kerċem: 73, Fontana: 64, Żebbug: 63, S. Lawrenz: 46, Marsalforn: 27, Għasri: 26, S. Luċija: 6, Xlendi: 1, Malta: 4.

Ta' min jghid li ic-Ċentru tat-Trasfuzzjoni tad-Demm ikun miftuh kuljum bejn it-8.00a.m. u nofs in-nhar. Xieraq li Ghawdxin kollha jifhmu l-importanza ta' dan ir-riġal sabih, speċjalment f'dan iż-żmien tar-Randan.

BARABBAS

DRAMM FIX-XEWKIJA

IS-SIBT, 6 TA' MARZU
FIS-7.00P.M.

IL-HADD, 14 TA' MARZU
FIL-5.30P.M.

BIL-KOLLABORAZZJONI
TAL-KUNSILL LOKALI

Dan id-Dramm "Barabbas" huwa addattat mir-Rumanz li fuqu kien inhadem il-film "Barabbas" ta' Anthony Quinn. Il-ġrajja ssehh fi 3 ibliet.

* F'ĠERUSALEM. Barabbas jibqa' mibluġh li Kristu issallab fuq Salib floku. Il-figura ta' Kristu baqghet dejjem hajja f'mohhu.

* F'ĊIPRU. Aktar tard Barabbas jiġi kkundannat ghal jasar fil-minjieri tar-ram ġewwa Ċipru.

* F'RUMA. Il-Gvernatur Ruman ta' Ċipru jlehu lil Barabbas miegħu f'Ruma. Hawnhekk tfaqqg persekuzzjoni harxa kontra l-insara. X'isir minnu Barabbas???....



Sinodu għal Ottubru 2005

Ġwanni Pawlu II sejjah Sinodu ta' l-Isqfijiet li għandu jsir bejn it-2 u d-29 ta' Ottubru 2005 u li se jkun dwar "L-Ewkaristija: Għajn u Qofol tal-Hajja u l-Missjoni tal-Knisja". Ġwanni Pawlu II ha sehem personalment f'kull Sinodu li sar kemm ilu Papa. Fl-ahhar, id-dokument finali flimkien mal-propożizzjonijiet approvati mill-Padri Sinodali jiffirma l-bażi ta' eżortazzjoni apostolika li johroġ il-Papa. L-Ewkaristija digà kienet is-sugġett tal-messaġġ tal-Papa fl-14-il enċiklika tiegħu, *Ecclesia de Eucharistia*. Meta harget din l-enċiklika f'April li għadda, is-Santa Sede habbret li kellha tkun segwita minn struzzjonijiet "ta' natura ġuridika" li fil-prezent, skond uffiċjali tal-Vatikan, dalwaqt ser jiġu ppublikati. Is-Sinodu ta' Ottubru 2005 ser ikun il-11-il Laqgħa Ġenerali tas-Sinodu ta' l-Isqfijiet, mindu saret l-ewwel laqgħa fi żmien Pawlu VI f'Settembru 1965.

1.2 Miljun Dollaru għall-Art Imqaddsa

Il-Papa ddecieda li jibgħat lill-komunità kattolika ta' l-Art Imqaddsa s-somma ta' \$ 1.2 miġbura mill-Kardinali bhala rigal tal-25 anniversarju tal-papat tiegħu.

Inkjesta fil-Kenja dwar Missjunarju assassinat

Inkjesta tal-Gvern Kenjan dwar il-mewt ta' Fr. John Anthony Kaiser, qassis missjunarju Amerikan li miet f'Awissu 2000, reġgħet bdiet fl-10 ta' Frar li għadda. Matulha, wiehed mix-xhieda tefa' suspetti fuq ex-ministru tal-gvern.

Favur iż-Żwieġ "bejn raġel u mara" biss

Fi *statement* li harġu l-mexxejja ta' diversi gruppi reliġjużi f'Boston, talbu lill-leġislaturi biex jissapportjaw emenda kostituzzjonali li tippreserva ż-żwieġ bhala l-unjoni ta' raġel wiehed ma' mara wahda. Il-mexxejja, li jinkludu l-Arċisqof Sean O'Malley ta' Boston, kif ukoll diversi rappreżentanti ta' knejjes evangeliċi u ortodossi, kunsilli iżlamici u gruppi lhud, kitbu: "Kemmil darba d-deċiżjoni tal-Qorti Ġudizjali Suprema, li tirridefenixxi ż-żwieġ bhala kull għaqda volontarja ta' persuni, issir il-liġi tal-pajjiż, ikollha effett negattiv enormi fuq is-soċjetà tagħna".

1.7 Biljun Kattoliċi fid-Dinja

L-għadd ta' qassisin Kattoliċi fid-dinja baqa' essenzjalment stabbli, waqt li żiedu d-djakni permanenti u l-missjunarji lajċi. Dawn kienu fost l-istatistiċi fl-*Annuario Pontificio*, il-yearbook uffiċjali tal-Vatikan, li l-edizzjoni ġdida tiegħu giet ippubblikata fit-3 ta' Frar li għadda. Il-popolazzjoni kattolika tad-dinja hija ta' 1.7 biljun.



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tieg li tibqa' tiftakar? Afda fl-esperjenza ta' **David Mercieca!** HOBŽ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



Gurnata Tipika ta' Student Għawdexi

Filghodu nqum malajr kemm jista' jkun biex niġri għal fuq il-*bus stop*. Nispera dejjem li x-xarabank ma tkunx għaddiet. Meta mmur kmieni tgħidx kemm indum nistenna... imma meta nasal minuta tard tkun diġà telqet!

Qabel nidhol l-iskola rrid nixtri xi pizza jew *sausage roll*, għax bl-għaġġla lanqas *breakfast* ma hadt. U bilhaqq, jaqbilli nixtri xi haġa x'niekol fil-brejk, jew minn taht il-bank waqt il-*lessons*, għax ommi, minn meta bdiet taħdem, ma jkollhiex ċans tippreparali l-*lunch*. X'hin ikun qorob il-hin biex nidhlu l-iskola, bl-impika min jidhol l-aħhar wiehed; irrid inkun ċert li kulhadd rani niċċaċċera ma xi erba' studenti lebsin uniformi differenti minn tiegħi!

L-iskola ma tantx naħdmu. Xi għalliema jippruvaw jgħallmuna xi haġa, imma ahna nkunu għajjenin wisq! Mohħna iktar kemm baqa' biex jasal il-*weekend* milli fl-eżamijiet! Għalliema oħra jitolbuna mmorru għandhom il-privat wara l-iskola biex ilestulna s-sillabu! U bit-tiekla t'hekk żdiedli l-*homework* li hafna drabi nispiċċa naghmlu waqt il-*lessons* jew waqt il-privat!

Wara l-iskola ġirja għax-xarabanks. Trid tarana nimbuttaw u nigguflaw u nitkellmu hażin (u mhux hekk biss!!!) sakemm nirkbu fil-*bus*. U mhux ċajta

le, xi elfejn tifel u tifla nixirfu lkoll f'daqqa u kollha nisparixxu fi żmien kwarta! Għandi xi hbieb joqogħdu jitnikkru xi ftit biex ma jilhqux l-ewwel xarabank, u hekk ikollhom ċans jerġghu jiltaqqhu ftit. Għaġġla għad-dar m'hemm; hadd m'hu ser jinduna jekk nidhol xi nofs siegħa tard, għax id-dar ma jkun hemm hadd...

Mhux dejjem immur bix-xarabank id-dar. Anzi hafna drabi nibqa' sejjer dritt għall-privat. Ġieli ndum sas-7 p.m. biex niġabar id-dar. Il-privat m'hemm ċajt. Hlas fil-pront kull darba u rċivuta qatt! Ikollok toqghod attent għax inkella jkeċċik 'il barra! U kemm inkunu tfal għall-privat! Kwazi aktar mill-klassi ta' l-iskola! Tgħid hadd mit-*teachers* għawdxin m'għadu kapaċi jgħallim?? Jew l-istudenti għawdxin saru kollha injoranti?!



Wara l-privat ma tantx ikolli mohħ affarijiet oħra. Nidhol id-dar niekol, nipprova neviata lil huti u lil ommi, u nintefa quddiem il-kompjuter: niċċetja xi siegħa ma' shabi u veru niehu gost, għax ngħidu li rridu bla ċensuri u bla hafna indhil mill-kbar! Wara li nohroġ minn fuq l-*internet* xi kultant nikkopja s-*cds* biex inbiegghom lil shabi u xi kultant nilgħab xi loġħa li nkun issellift. Alla hares tkun taf ommi, għax dik mingħalija qed naghmel ix-xogħol ta' l-iskola!! Dak imbagħad naghmlu għada l-iskola stess waqt xi *lesson tal-għażż...* L-importanti li m'iniex fis-saqajn u li jien tifel miġbur!

Fl-aħhar immur norqod, għax inkun imdamdam. Filghodu nerga' mmur nistrieħ l-iskola biex wara naghmel il-lezzjonijiet tal-privat mal-hbieb preferiti tiegħi. Igri jaslu l-vaganzi halli nehles mill-iskola!!! Min jaf meta nibda' naħdem inkunx ahjar??



"X'konfużjoni! L-aqwa li nirkbu!"

Ritratti... b'mistoqsija!



Tempji simili f'Malta qed jigu ppreservati u restawrati bl-aktar mod professjonali minn esperti... ghax hekk ghandu jkun. U l-Ggantija taghna? L-egdem fost dawn it-tempji kollha - x'inhu jsir dwarha? B'dawn it-tlett travi ser inzommuha wieqfa? Tghid dan kellu f'moħħu Ġorġ Pisani meta kiteb "Toħlom il-Ggantija"?

Żomm il-Kju, "please"...

Li wiehed jistenna meta jkun imissu hi l-iktar haġa minn lewn id-dinja; hekk kollox jimxi b'iktar ordni, b'iktar heffa u bla ebda preferenzi ta' hadd u ta' xejn. Però din il-haġa mhux kulhadd jifhimha. Niehdu eżempju wiehed; il-haddiema li kuljum jgħorru l-merkanzija bejn Malta u Ghawdex. Dan kif meta nitla Malta nghaddi ttraxnat minn kullimkien biex nasal kmieni fil-kju u bħal beccun noqgħod nistenna wara l-ohrajn halli jasal it-turn tiegħi biex jiżnuli t-truck, imbagħad jiġi xi wiehed warajja li ghax halla biċċa trailer ipparkjat fil-port jippretendi li jhott li jkun gab miegħu fuq it-trailer, jintiżen u jitla qabli!! U kull kif tlaqqatha ... ghax jekk tkellmu tista' tispicċa l-isptar u jekk ma tkellmux ma żzommx b'ilsien dawk li jkunu jistennew warajk! Min suppost iżommu, fejn qed ikun? Ghaliex din saret haġa regolari, qisna bħatfal iż-żghar nerfghu l-postijiet, u flok maktur fuq is-siġġu qed inhallu biċċa landa fil-port!

L-iskop veru tal-Bullettini tal-Hadd.

Ta' min ifahhar u japprezza iktar l-isforz enormi li jsir biex kull gimgha l-parroċċa twassal lehinha bil-miktub lill-parruċċani kollha tagħha. Hawn ta' min jgħid grazzi kbir lil ghaxieren ta' voluntiera lajċi li gimgha wara gimgha, sajj u xitwa, bla vaganzi jduru bieb bieb jittfghu l-bullettini f'kull dar. Kieku ma kienux huma, kieku l-bullettin fuq il-bankijiet tal-knisja kienu jibqgħu! Issa meta wiehed iqis l-importanza ta' dan il-mezz u kemm jaqrawh nies, tajjeb li l-bullettin ma jispicċax sempliċiment

'balance sheet' fejn fih jingħataw rendikonti finanzjarji jew isiru biss appelli għall-flus! Tajjeb li lanqas jispicċa 'portafoglio' ta' flyers u reklami li ma jkollhom x'jaqsmu xejn mal-hajja religjuża tal-komunità parrokkjali! Kellna bżonn nifhmu aktar kemm ġid jista' jsir permezz tal-Bullettin!

Ghawdex fil-gazzetti...



Solvew il-problema... nehhew it-tabelli!

■ Tiftakru meta xi xhur ilu kien hemm xi hadd li lmentat f'din il-kolonna li l-parking li kien hemm riservat għal karozzi ta' persuni b'diżabilità fir-Rabat, Ghawdex, kien qed jittiehed minn bejjiegha li jarmaw għall-Monti? Illum



jidher li din il-problema solvewha... ghax flok l-armar tal-monti nehhew it-tabelli li kien hemm li juru li l-post huwa riservat għall-karozzi ta' persuni b'diżabilità. Prosit tassew!


("It-Torċa", 29-02-2004)

San Girgor u l-qima lejha f'Għawdex

Dun Eddie Zammit jintervista lill-Kappillan tal-Parroċċa ta' Kerċem il-Kan. Dun Franġisk Debrincat, fl-okkażjoni tal-14-il Ċentinarju mill-mewt tal-Papa San Girgor il-Kbir, Ko-Patrun tal-Parroċċa

X'nafu fuq il-hajja ta' San Girgor il-Kbir?

Fuq San Girgor il-Kbir nafu hafna, peress li hajtu hija dokumentata sewwa minn diversi kittieba uħud minnhom ta' żmien stess. Gregorju twieled f'Ruma qrib is-sena 540 minn familja sinjura u importanti, dixxendenti ta' l-Aniċi, iżda wkoll familja nisranija mimlija b'persuni qaddisa. F'żoghżitu irċieva edukazzjoni tajba u segwa lil missieru fil-hajja politika meta gie afdat bil-kariga ta' prefett ta' Ruma. Wara l-mewt ta' missieru, flimkien ma' ommu halla l-karriera tiegħu, biegh il-proprjetà tiegħu u beda jgħix hajja monastika flimkien ma' xi whud li nqas miegħu. Minhabba l-kapaċitajiet tiegħu, il-Papa ordnah djaknu u afdalu t-tmexxija ta' parti minn Ruma u aktar tard gie mibgħut f'Konstantinopli bħala apokrisarju jew rappreżentant tal-Papa. Gregorju obda dawn l-ordnijiet għalkemm qatt ma kienet ix-xewqa tiegħu li jinfatam mill-hajja monastika. Wara li reġa lura minn Ruma għal sentejn għex mill-ġdid fil-monasteru. Il-belt ta' Ruma dak iż-żmien kienet għaddejjja minn križi wara l-oħra: gwerer, għarar, għu u fl-aħhar faqqgħet il-pesta, marda qerrieda li tittiehed malajr. Wiehed mill-vittmi kien il-Papa Pelagju II. Il-poplu u l-kleru li harġu ried lil Gregorju imexxi hu l-Knisja, Iżda dan oppona bil-qawwa din il-kariga. Madanakollu ma naqasx li jgħin u jgawwi qalb il-poplu f'dawk iż-żminijiet filwaqt li stedinhom għat-talb u l-pentinenza. Sa fl-aħhar, fit-3 ta' Settembru 590, San Girgor gie kkonsagrat Isqof ta' Ruma. Matul erbatax-il sena ta' pontifikat, San Girgor hadem hafna. Kiteb ittri u tagħlim lill-knejjes, baġhat missjunarji jxandru lil Kristu, thabat kemm felah għall-paċi u l-gustizzja, għen lill-foqra u lill-maħqurin u fuq kollox, minkejja li saħtu kienet dgħajfa, ma naqas qatt li jippriedka u jxandar il-Kelma t'Alla. Thomas Bokenkotter isejjah lil San Girgor bħala wiehed mill-aktar persuni nobbli li okkupaw it-tron ta' Pietru, u jzid li dan il-bniedem ta' ġenju kbir, spiritwalità profonda u ta' enerġija kbira ta' direzzjoni lill-papat li kellha thalli effett matul il-Medju Evu kollu. San Girgor halla din il-hajja nhar it-12 ta' Marzu tas-sena 604, jġigifieri 1400 sena ilu.




X'rabta hemm bejn dan il-qaddis u l-parroċċa ta' Kerċem?

San Girgor huwa wiehed mill-qaddisin li lejh irrikorrew missirijietna meta kellhom bżonn l-ghajnuna tas-Sema. F'Malta nsibu kappella fiż-Żejtun li hi marbuta sewwa mal-kult ta' San Girgor il-Kbir, ghalkemm hija ddedikata lil Santa Katarina. Lejn din il-kappella, almenu sa mill-1543, tmur purċissjoni penitenzjali b'talb bl-interċessjoni ta' San Girgor. F'Għawdex ukoll kienet issir din il-purċissjoni, però l-ewwel kappella ddedikata lil San Girgor inbniet lejn is-sena 1585 u kienet tinsab fl-inħawi ta' Għar Gerduf fit-tarf tar-Rabat. Meta biż-żmien il-popolazzjoni ta' l-inħawi kibret, il-kappella ma baqghetx tintuża biss biex fiha tmur il-purċissjoni tat-12 ta' Marzu, iżda wkoll biex taqdi l-bżonnijiet spiritwali tan-nies tal-hara. Fis-seklu XIX in-nies hasbu biex jibnu knisja akbar u isbah u li taqdi l-bżonnijiet pastorali ta' poplu li kien dejjem qed jikber, u fl-1846 tpoġġiet l-ewwel ġebbla tal-knisja l-ġdida, li wara, fl-1885 saret parrokkjali mill-Papa Ljun XIII. Naturalment il-Kerċmin iddedikaw lil San Girgor r-rahall ta' Kerċem.

Għaliex flimkien ma' San Girgor, fil-parroċċa ta' Kerċem tingħata wkoll qima lil-Madonna tas-Sokkors?

Fiż-żmien meta nbnet il-knisja ta' Kerċem, fid-dinja kien hawn devozzjoni marjana kbira. Biżżejjed insemmu żewġ fatti. Fl-1830 Santa Katerina Labourè kellha r-rivelazzjoni tal-Midalja Mirakoluża u dik il-habta wkoll il-Papa Piju IX kien qed ihejji biex jipproklama d-domma ta' l-Immakulata. Bla dubju ta' xejn dawn il-fatti qajmu devozzjoni marjana li waslet ukoll sa' Ta Kerċem. Nafu li l-benefattriċi prinċipali tal-knisja l-ġdida, Rosa Camilleri kellha wkoll devozzjoni speċjali lejn il-Madonna tas-Sokkors. Issa dan it-titlu tas-Sokkors kien marbut sewwa ma' l-Immakulata Kuncizzjoni. Fil-fatt nafu wkoll li l-istess persuna xtaqet ukoll li wara l-purċissjoni tat-12 ta' Marzu ssir ukoll l-antifona lill-Madonna flimkien ma' dik ta' San Girgor. Jista' jkun ukoll li kien fuq xewqa tagħha li fil-kwadru titulari giet rappreżentata l-Madonna tas-Sokkors flimkien ma' San Girgor. Ix-xbieha tal-Madonna li pitter Busuttill tfakkarna hafna fix-xbieha tal-Midalja Mirakoluża, u din l-ikonografija ntrabtet sewwa mal-parroċċa tagħna, tant li anki l-istatwa titulari giet maħduma fuq l-istess mudell. Kollox jindika li mat- twelid tal-parroċċa l-ġdida twieldet ukoll devozzjoni u lejn il-Madonna tas-Sokkors. Sa minn qabel it-twaqqif tal-parroċċa kienet issir ukoll il-festa. Għalhekk meta giet imwaqqfa l-parroċċa l-ġdida, il-Kerċmin talbu lill-awtoritajiet ekkleżjastiċi sabiex iqimu bhala titulari ukoll lill-Madonna tas-Sokkors. Il-Kongregazzjoni tar-Riti laqgħet din it-talba u b'digriet li ngħata nhar is-17 t'Awissu 1885, iddikjarat lill-Madonna tas-Sokkors bhala ko-titular tal-parroċċa ta' Kerċem flimkien ma' San Girgor. Għalhekk fil-parroċċa tagħna nsibu l-uniku każ fil-gżejjer Maltin fejn jiġu ċelebrati żewġ festi titulari fi knisja waħda.




Fl-imghoddi kien jissemma l-pellegrinaġġ penitenzjali li kien isir fil-festa tal-qaddis. Kif bdiet din id-devozzjoni?

San Girgor matul hajtu għamel użu kbir minn dawk li kienu jissejhu *litaniae*, purċissjoni bil-kant tal-litaniji. L-aktar każ magħruf huwa dak tal-*litaniae septiformis* li San Girgor għamel fid-29 t'Awissu 590 fl-okkażjoni tal-pesta. Dawn kienu seba' purċissjonijiet li saru fil-belt ta' Ruma li telqu minn knejjes differenti biex tintalab il-hniena t'Alla. Jidher li l-użanza ghalkemm ċertament li ma bdihiex San Girgor, intrabtet sewwa ma' ismu. L-ewwel purċissjoni ta' dan it-tip f'Malta, li hija dokumentata, hija dik tas-sena 1543 meta l-Isqof Cubelles għamel purċissjoni bil-litaniji tal-qaddisin bhala twegiba għat-talba tal-Papa Pawlu III biex isir talb għall-paċi bejn is-slaten insara. Maż-żmien din il-kawża intesiet billi ftit kienet taffettwa lill-Maltin. Malajr xterdu raġunijiet ohra għat-twaqqif tagħha, bhall-mard jew hbit mill-ghadu. Kif nafu din kienet issir ukoll f'Għawdex, u kienet titlaq mill-Knisja Matriċi u aktar tard Katidrali u tasal fil-knisja ta' San Girgor f'Ta' Kerċem, bis-sehem tal-parroċċi kollha ta' Għawdex, immexxija mill-Isqof tad-Djoċesi. Hekk jidher li din id-devozzjoni bdiet biex fuq l-eżempju ta' San Girgor issir purċissjoni penitenzjali bit-talb tal-litaniji tal-qaddisin biex tintalab il-hniena t'Alla. Għal din ir-raġuni saret magħrufa bhala "il-purċissjoni ta' San Girgor".

Xi preparazzjonijiet qed isiru biex jiġi ċċelebrat dan l-avveniment marbut ma' San Girgor?

Fil-parroċċa taghna bħalissa qed niċċelebraw ċentinarju doppju. Erbatax-il ċentinarju mill-mewt ta' San Girgor, kif ukoll il-mitt sena ta' l-istatwa titolari li ngabet minn Marsilja fl-1903. Ilna issa kważi sena nithejjew biex niċċelebraw dan iċ-ċentinarju u hadna hsieb li fuq kollox inwasslu kemm nistghu il-messaġġ ta' San Girgor lill-poplu taghna. F'Novembru, Monsinjur Isqof tana kors ta' eżerċizzi dwar l-eżempji sbieh u t-tagħlim ta' San Girgor. Matul dawn l-ahhar xhur tellajna wkoll diversi programmi fuq "Radju Sokkors" dwar San Girgor u t-tagħlim tieghu. F'Jannar kellna wkoll okkażjoni sabiha li nitolbu ma' hutna nsara Anglikani, li l-apostlu tagghom hu proprju San Girgor. Issa għall-festa ta' bejn it-12 u 14 ta' Marzu, ser ikollna fostna wkoll l-Emminenza Tieghu l-Kard. James Francis Strafford biex imexxi dawn il-festi ċentinarji, u f'Lulju ser ikollna fostna r-relikwija insinji tad-driegh ta' San Girgor li ser tingieb apposta minn Ruma f'din l-okkażjoni. Hija x-xewqa tiegħi bhala kappillan li din il-festa sservina ta' mument li fih nikbru spiritwalment, kif ukoll biex insahhu u nimmaturaw id-devozzjoni taghna lejn il-patrun taghna San Girgor.



Pittura ta' Joseph Briffa fis-saqaf tal-Knisja ta' Kerċem

San Girgor ibierek l-ikla li kien jagħti lill-foqra ta' Ruma

X'attwalità tara fil-messaġġ ta' dan il-qaddis?

San Girgor iwasslilna hafna messaġġi sbieh bit-tagħlim u l-eżempji tieghu. Fost dawn nahseb li l-aktar li jolqtuna huma tnejn. L-ewwel messaġġ li jagħtina San Girgor hu l-imhabba lejn il-Kelma t'Alla. Hu kellu għal qalbu hafna il-qari u l-meditazzjoni ta' l-Iskrittura li għalih kienet l-ikel ta' kuljum. Illum ukoll, il-Knisja qed thegġigna hafna biex naghmlu l-istess, ghax ma nistghux inkunu nsara maturi li naghharfu l-lehen t'Alla minghajr ma nkunu familjari mal-Kelma tieghu. Messaġġ sabih iehor hu l-qadi ta' l-ahwa. San Girgor li kien ir-ragħaj tal-Knisja bhala Papa, għażel għalih il-motto "Servus Servorum Dei", qaddej tal-qaddejja t'Alla. X'lezzjoni ta' umiltà u altruizmu jagħtina!

Biex verament inkunu nsara rridu nghixu b' dil-mentalità, li nfittxu li naqdu u naghmlu l-ġid lil hutna, l-aktar lil dawk li huma fil-bżonn.

F'dan ir-Randan Imqaddes

JEHTIEĠ NISTHARRĠU X'FIDI GHANDNA

Minn Mons. Salvo Grima

Il-messaġġ tal-Papa Ġwanni Pawlu II ghal dan ir-Randan jistedinna nilbsu s-sura ta' tfajjel, u nirriflettu dwar il-kundizzjoni u x-xorti tač-čkejknin skond il-kriterji ta' Kristu, kemm-il darba rridu nkunu qrib tieghu, anzi haġa waħda mieghu. Din l-istedina mibdiya minn Kristu stess ghandha eku partikulari u žviluppata fit-tul sewwa, bi kliem mexxej u f'postu, fil-ktieb ta' Fr. Tadeusz Dajczer tradott rečentament ghall-Malti mil-*Lumen Christi Publications* u li jġib l-isem ta' "X'Nemmen? Il-Fidi Mistharrġa". Huwa ktieb tassew eččezżjonali bhala analisi tal-fidi.

Dan il-ktieb, li ġa nqaleb f'25 lingwa, diġà ntaqqa' tajjeb hafna fostna u wera čar kemm l-awtur dahal fil-qalba tas-sugġett wara li telaq minn dak li rrifletta x'qed iħoss u jistaqsi n-nisrani li jġhix, jitqabad u jipprova jasal għall-verità. Tistħajlu qed jiddjaloga mal-bniedem li jrid jibqa' fidil mat-twemmin nisrani tieghu, imma mhux mingħajr ma jġhaddi minn kull xorta ta' prova. Fidi bla provi hi fidi sterili.

Din hija realtà komuni, iebssa imma fl-istess hin interessanti, għax toħloq čerta sfida, u bħalma hafna għallie ma ta' l-ispirtwalità u nies ohra għexuha u offrewlna xi forma ta' mudell jew linja, hekk ukoll qed jagħmel Fr. Tadeusz billi poġġielna programm ta' fidi li, għax mistharrġa, nistghu nifhmu li hi praktikabbli u ta' beneficičju.

Biex jasal għal dan u joffri l-ghajnuna possibbli nħasset il-htieġa li jġhaddi minn komunikazzjoni ta' hwejjeġ profondi għal impenn attwali, minn hsibijiet għoljin għal kliem sempliči, u minn sejha tqila għal hajja konkreta. L-awtur seta' jsahħah dan b'esperjenzi qawwija ta' hafna ohrajn, fosthom dawk li tkellmet dwarhom u għexet għall-aħhar Santa Tereza tal-Bambin Ġesù. Fl-opra msemmija din il-qaddisa hija kkwotata mhux inqas minn 22 darba, u dan juri kemm kienet ta' ispirazzjoni mhux biss għal kull nisrani fl-imġhoddi, imma anki illum u, flimkien ma' ohrajn, għadha strumentali għal dak li kellu bżonn ifisser dan is-sacerdot pollakk, u fl-istess hin okkazjoni f'waqtha biex dak li hija wasslitilna jġi miftiehem hafna aħjar.

Għodda siewja f'idejna llum

Dak li feġġ għad-dawl hekk qawwi fil-kitbiet ta' Santa Tereza 100 sena ilu baqa' jtifacča snin wara, imma xhieda ta' dan għandna xi haġa iktar konkreta llum fil-ktieb ta' Fr. Tadeusz: **X'NEMMEN? IL-FIDI MISTHARRĠA**. Hawn għandna stedina onesta biex il-qarrejja, bi kliem sempliči, jiggustaw hsibijiet profondi fil-hajja tal-fidi tagħhom. Din m'għandhiex tkun ġabra ta' gherf bla hajja jew imħabba, kliem bla messaġġ. Il-fidi mhix kelma muta jew lista ta' tagħrif staġnat. Il-fidi hajja hija esperjenza "hajja".

Dejjem bil-qawwa tal-grazzja, il-fidi trid twassal biex tassew jingħaraf il-Pjan t'Alla f'dak li jkun qed jġri, għax xejn mhu addoč jew eskluż mill-viżjoni li għandu Alla, li fih trid iserrah hajtek. Mill-qari tas-sinjali taž-žmien, in-nisrani tal-fidi jġhaddi għall-għażla ta' kif ser jaččetta hajtu skond il-Pjan Divin.

L-awtur juža dak l-istil fejn ipoġġi aħjar il-mod li bih il-fidi trid tiftiehem biex tkun attwali. Għalhekk jinqeda l-hin kollu bl-istorja ta' l-interventi t'Alla li sehew fil-pjan tar-Rivelazzjoni u l-iktar permezz tal-Bxara t-Tajba li għaddielna Kristu. Jinqeda wkoll b'għadd kbir ta' xhieda anki rečenti b'ežempji varji u hajjin ta' kif haddnu, esprimew u għexu l-fidi tagħhom, fosthom sintendi S.Tereza tal-Bambin Ġesù.

Dan il-ktieb mhux trattat tal-fidi, daqskemm biex juri kif il-fidi trid tiġi mistharrġa mill-maturità tan-nisrani adult. Fidi għalhekk li thalli hafna spazju għal tweġiba intelligenti, imma mimlija fidučja, għax barra mill-fatt li hija dawl li ġej mill-Kelma t'Alla, tindirizzak lejn Kristu l-ewwel u qabel kollox. Dan ifisser ukoll li hemm sejha kontinwa għall-fidi, li l-hin kollu trid tissaffa minn kull irbit, ikun x'ikun, anki mill-iktar hwejjeġ li jidhru tajbin u għežiež. F'dan is-sens, Fr. Tadeusz spiss idahħal kliem bħal paradoss, assurdità, paniku, stonaturi, mument drammatiči, terremoti jew tempesti, abbandun, dghufija, ečč. Imma l-fidi tegħleb kull xorta ta' kruha, biža' jew ansjetà li wiehed jista' jimmaġina, jekk hi tassew "fidučja" għamja.

Konkluzjoni

Jekk il-fidi tassew għandha tkun waħda mistharrġa u allura mġhoddiya mill-provi kwaži allarmanti, ma ninsewx li daqstant iehor għandha biex tingheleb kull tensjoni. Dan ikun bħal "tifel žghir" li, għax minnu nnifsu hu dghajjef jew nieqes minn kollox, ifittex jistrieħ iktar u malajr f'min jiflah u hu ikbar minnu. Mill-ġdid għandna kliem Kristu meta fakkarna x'sejha saritilna biex inkunu bħal tfal žghar (ara Mt 18, 3), jew meta semmielna l-benefiččju miksub bhala foqra fl-ispirtu (ara Mt 5, 3).

Għalkemm huwa ktieb mimli sustanza u čar fil-prezentazzjoni tieghu, xorta mhux nieqes mill-istedina għall-isfidi fil-hajja nisranija. L-awtur wera li ma bežax jesponi l-verità mfissra li ġġorr magħha l-element ta' "bluha". Imma fl-aħhar mill-aħhar Kristu stess poġġa din l-isfida meta sqarr li l-Missier dawn il-hwejjeġ hbiehom lil min jahseb li għandu l-gherf u d-dehen, u wriehom biss lič-čkejknin (ara Mt 11, 25).

Għandna min-nies jew mill-bdabad?



Kieku kelli nintasab mal-mejda għall-ikel u nibda nbaġħbas u ngħassed b'idejja, u addio pożati, min jarani ma nafx x'jaqbad jikkummenta għalija. X'aktarx li f'qalbu jghid: "Din x'porkerija hi? Dan x'selvaġġ hu?" Naturalment, mhux kulhadd jitmeżmeż b'dal-mod. Nghidu ahna, Afrikani li jghixu fir-repubblika ta' Ghana jifhmuha li meta tiġi biex tiekol, għandek tuża l-hames sensi, inkluż il-mess. Forsi jirraġunawha hekk: la darba s-swaba' ġew qabel il-frieket u s-skieken, l-idejn għandna naghtuhom preċedenza. Huwa fatt li fejn jidhlu d-drawwiet, m'għandek ebda regola fissa; dawn ivarjaw minn żmien għal żmien u minn post għal iehor. Ġie li saħansitra ssib drawwiet għariba li min mhux imdorri bihom jarahom tassew tad-daħk. Nghidu ahna, biex nagħti żewġ eżempji tipiċi, hemm min, meta jiltaqa' miegħek, biex isellimlek, flok jehodlok b'idejk, jiġi jhokk innieħru ma' tiegħek; jew jistiednek tiekol għandu u hekk kif tispicċaw, jistenna li titfewwaq ha turih fid-dieher kemm apprezzajt l-ikla li offrielek!

Regoli ta' mġiba

F'kull soċjetà ssib regoli ta' mġiba li tinfurzahom il-liġi, u jekk ifettilek ma toqghodx għalihom tispicċa biex iwaddbuk isfel. Hemm imbagħad, kif nafu lkoll, sett ta' regoli ta' mġiba soċjali li mhumiex infurzati bil-liġi, imma għandhom fuqhom il-barka taż-żmien. Dawn id-drawwiet, billi huma stabbiliti mit-tradizzjoni, jagħmlu parti integrali mill-ħajja tagħna ta' kuljum. Meta xi wahda minnhom ma tosservahix, hadd mhu sa jtellghek il-qorti jew iwahhlek xi multa, imma jekk b'li tghid jew b'li tagħmel sa ddejjaq u tagħti fastidju lil ta' madwarek, tispicċa biex jibdew iharsu lejך bl-ikrah jew ikellmuk iebes, u għandu mnejn jiksruha miegħek.

Il-bniedem mahluq u magħgun biex jghix fil-komunità, l-ewwelnett fil-familja, imbagħad fiċ-ċirku usa' tagħha meta jirfes mill-għatba 'l barra. Ma tistax taqa' u tqum mill-bqija tan-nies, minn għalik m'għandek x'taqsam ma' xejn u ma' hadd. Minn banda, niftieħmu, ahna lkoll separati minn xulxin, kulhadd għandu n-niċċa tiegħu, imma fl-istess waqt nixbħu ferm lill-mużajk, fejn kull biċċa, wehidha, ma tfisser xejn, imma ngastati hdejn xulxin bil-gost, johlqu xbieha li tagħmel sens. Tabilhaqq teżisti f'kull komunità hannieqa shiha ta' relazzjonijiet, u biex dawn ir-relazzjonijiet ma jitgerfxux irridu noqogħdu b'seba' għajnejn li ma nħallux l-egoizmu jiġri bina.

Prodott tal-qalb

Irridu nitghalmu nimxu ma' xulxin bil-galbu u l-ġentilezza. Kif naskata melh lill-ikel taghtih toghma iktar bnina u meta tieklu tniżzlu iktar bil-gost, anki b' naskata ġentilezza bejnietna l-bnedmin il-hajja timxi aktar fuq ir-rubini. Dil-ġentilezza mhijiex xi prodott tal-moħh u wisq inqas tal-but. Hija prodott tal-qalb, tas-sentiment. Taf tiltaqa' ma' nies sempliċi li m'għandhom ebda kont il-bank, ebda ittri wara isimhom, imma ssibhom tassew edukati, jafu jkomplu mieghek u jgħibu ruhhom ta' nies. Imbagħad tiltaqa' ma' xi profs u ssibu żorr u goff daqs ors. Il-motiv li hemm wara l-imġieba soċjali kollha tagħna hija dejjem l-istess; int fejn int, tagħmel x' tagħmel u tghid x' tghid, ir-regola tad-deheb hija wahda, u din issibilha eku tagħha fil-Bibbja : "Gib ruhek ma' haddiehor kif haddiehor tixtiequ li jgħib ruhu mieghek". Jekk tiġi taqa' u tqum mill-ohrajn u tirraġuna bl-għajdut ta' l-ixkubetta u l-grillu, kulhadd kif jaqbillu, żgur li madwarek jibda jberraq. Tabilhaqq, il-baži tal-manjieri huwa r-rispett - rispett lejn in-nies ta' madwarek, ta' fuqek jew ta' tahtek, rispett lejn l-opinjoni u l-hwejjeġ ta' haddiehor, rispett lejn l-awtorità, lejn l-anzjani, saħansitra lejn l-annimali. Mar-rispett hemm imsensel ukoll l-element tal-kontroll fuqek innifsek. Ma' min hu goff minn qaddisu, jagħtik li titpastas bħalu. Imma mbagħad x'aktarx taħsibha ftit, tigdem ilsienek u toqghod pass lura. Jekk tisparkja int ukoll, x'aktarx li l-kwistjoni ttul, u nafuha din, la l-haġa ttul, issir serp. Bħala regola, jekk jien nimxi mieghek bil-kortesija u l-ġentilezza, inti sa tittrattani l-istess; kif konna ngħidu fil-logħob meta konna żgħar: patta para patta!

Harsa lura

Jingħad li l-ewwel prinċipji ta' mġieba tajba nstabu f' manuskritt eġizzjan li għandu ma' l-erbat' elef u l-hames mitt sena. F'nofs is-seklu sittax, Mons della Casa, imhajjar minn wiehed isqof, kien hareġ il-"Galateo", ktieb li nqaleb f' diversi lingwi, fejn insibu kritika tad-drawwiet offensivi ta' dik l-epoka. Fi żmien ir-Re Lwiġi XIV, il-funzjonijiet tal-Qorti tant kienu saru elaborati li kull min jidhol kien jingħata biljett, imsejjah "etiquette", bil-formalitajiet imfissra wahda wahda. Kont mistenni li jgħib ruhek skond m'għandek imniżżel f' dan l-etikett, u minn hawn harġet il-kelma etiketta. Ġie żmien meta kienet teżisti fittagħni żejda, esaġerazzjoni ta' regoli fuq regoli ta' kif għandek iġġib ruhek u kif imorru l-affarijiet. Imma dan l-aħħar seklu, speċjalment fl-Ewropa, dahlet ċerta laxkezza. Naqqasna ferm mill-formalitajiet u minn dak iċ-ċerimonjal żejjed u kkomplikat. Ikolli ngħid, anki tal-pepè ilhom li ntesew!

Il-"virus" tal-"bodbodizmu" ?

L-esajaġerazzjoni, hi ta' x' hiex inhi, iddejpek u tmarrdek. Imma jibqa' l-fatt li l-etiketta ma tistax iżżarmaha u tinjoraha għal kollox. Kif jgħid għajdut Inġliż : huma l-manjieri, naturalment il-manjieri t-tajba, li jagħmluk nies. U dawn il-manjieri ninqadew bihom mhux biex nidhru sbieħ, jew biex nagħtu l-impressjoni li ahna tal-puliti, qisna xi klassi superjuri. U hawnhekk ta' min jieqaf ftit u jistaqsi: "X' fama għandu l-poplu tagħna għal dik li hi etiketta?". Ma tistax tiġġeneralizza u tqiegħed lil kulhadd f'keffa wahda, imma tgergir u lmenti fuq dil-materja nisimghu u naqraw ta' sikwit. Xi hadd qal li ahna "pajjiż tal-Mickey Mouse"; tkun daqqa ta' harta għalina lkoll jekk jaqilgħuhelna "pajjiż tal-bdabad". Is-sabiha hi li tisma' b' diversi nies li jimpressjonawk kemm huma helwin u dhulin, imma hekk kif isibu ruhhom ma' ta' ġewwa, donnhom ilaqqtu l-virus tal-"bodbodizmu"!

Dal-virus issiblu tarfu biss bl-edukazzjoni tal-qalb, li trid tixxettel jekk jista' jkun sa minn ġon-nieqa. Bħall-uċuh tar-raba', din l-edukazzjoni, aktar ma tkun tal-bikri, aktar iġġib prezz tajjed.



CEFAI
FORMAL WEAR

Servizz ta' kiri ta' kulma tehtieg
għall-Magħmudija,
l-Ewwel Tqarbina, Grizma, Żwieġ,
Funerali, u għal kull okkażjoni oħra.

- * Suits ta' l-irġiel u tat-tfal
- * Żraben tal-irġiel u tat-tfal
- * Żraben bojod għall-Preċett
- * Kpiepel tan-nisa
- * u l-aċċessorji li jkollok bżonn għall-okkażjoni speċjali tieghek

Ahseb kmieni!

81, Triq San Bert, Xewkija **Tel:2155 0372**



Sejbiet ta' l-Era Rumana fiċ-Ċittadella

Dan l-aħhar, waqt xogħol li kien qed isir taħt is-sagristija tal-Katidral ta' Għawdex li jinsab fiċ-Ċittadella, instabu mhux biss muniti u fuhhar, li whud minnhom imorru lura għal eluf ta' snin, imma wkoll haġt ta' 12-il filata, li għadu fl-istat originali tiegħu, ta' żmien ir-Rumani. M'hemmx dubju li dan il-haġt se jingħata prominenza, biex kemm il-pubbliku kif ukoll it-turisti jkollhom aċċess għalih u jaraw b'għajnejhom xhieda mill-aktar haġja tal-wirt Ruman fiċ-Ċittadella.

Ta' min jgħid li fil-bidu tas-sena 2003, meta haddiema kienu qeghdin ihottu l-haġt tar-Ravalin taċ-Ċittadella, instab ukoll forma ta' haġt b'gebel kbir ta' żmien ir-Rumani. Uħud minn dawn il-gebel kien fihom ukoll l-iskultura. Biex din is-sejba ma tintilifx u tibqa titgawda mill-ġenerazzjonijiet ta' warajna, l-awtoritajiet konċernati se jhallu jidhru dawn il-hitani misjuba fir-Ravalin, biex ikun eżempju iehor ta' epoka Rumana f'Għawdex. Izda jidher li għal xi raġunijiet bħalissa x-xogħol jidher li jinsab wieqaf u qed jieħu fit-tul hafna.

Lura lejn il-bidu tas-Snin Disgħin, meta l-haddiema tal-gvern kienu qed ihaffru fi Triq il-Kwartier, u hdejn il-kamra li kien hemm fuq il-Bastjun ta' San Martin biex jgħaddu l-katusi tad-drenaġġ u ta' l-ilma għal dak li illum hu hanut turistiku fuq il-Bastjun ta' San Martin, kien ukoll instab għadd mhux hażin ta' fuhhar ta' l-epoka Puniku-Rumana u l-era Għarbija. Il-fatt li dan ix-xogħol kien sar mill-haddiema tal-gvern, wiehed jissoponi li dawn is-sejbiet arkeoloġiċi kienu ngabru u mgħoddija lill-awtoritajiet tal-mużewijiet. X'sar minnhom dawn is-sejbiet?

Madanakollu, meta haddiema kienu qed ipoġġu ċ-ċangatura bhala restawr fiċ-Ċittadella, taħt il-mina li tagħti għall-misrah tal-Katidral, eżatt faċċata tan-niċċa tal-Madonna ta' Solidad, kien ukoll instab gebel kbir ta' l-epoka Rumana. Fil-fatt, wahda minn dan il-gebel kienet għet imdeffra biex setgħet titpoġġa ċ-ċangatura. Intant il-haġt Ruman li nstab taħt is-sagristija tal-Katidral hu appuntu faċċata ta' dan il-gebel. Eżami bir-reqqa tal-haġt fejn hemm in-niċċa tal-Madonna ta' Solidad wiehed jintebah li hemm gebel kbir ta' daqs mhux normali.

Haġt iehor ta' era Rumana kien instab fil-foss taċ-Ċittadella, eżatt taħt il-Gardjola li hemm fuq il-Bastjun ta' San Gwann. Dan kien instab meta l-gaffa kienet qed thammel biex titneħħa l-hamrija li kien hemm fil-foss u ma setgħetx tkompli. Izda sfortunatament il-haġt kien reġa' intradam.

Ta' min jgħid li mal-hamrija li kienet tneħħiet mill-foss, u li għet depożitata f'għalqa faċċata tal-logog, dawk li hemm fi triq li twasslek għar-rahall ta' l-Għarb (l-akwadot), imhallat ma' din il-hamrija kien hemm għadd kbir ta' fuhhar ta' fażijiet differenti ta' l-istorja, fosthom dik ta' era Puniku-Rumana u dik Għarbija.

Ikun ta' ġid storiku jekk dawn is-sejbiet storiċi u arkeoloġiċi jigu mogħtija l-importanza li tixriqilhom. Hemm bżonn li dawn jingħataw prominenza, u jitwāhħlu skriżżjonijiet f'postijiet prominenti fejn ikunu jistgħu jinqraw minn kulhadd. B'hekk dan il-wirt imprezzabli ta' gżiritna, li hu parti integrali mill-istorja ta' pajjiżna, ikun aktar magħruf mhux biss mill-Maltin u l-Għawdxin iżda wkoll minn dawk l-eluf ta' barranin li jżuru pajjiżna.

Korrispondent

VERSI RIFLESSIVI



Għada jisbaħ ukoll!

*Għada jisbaħ ukoll, xejn la titnikket,
u titla' x-xemx ħanina tarmi d-dija
biex lilna tnessi l-jiem tax-xtiewi koroh
li sfaw ta' swied il-qalb għalik u għalija.*

*Għada jisbaħ ukoll, u l-qamar kwinta
nilmħuh bħall-fidda jilma fis-smewwiet,
u jerga' jnissel f'moħħna l-ħolm li ħlomna
matul l-iljieli fl-isbaħ żminijiet.*

*Għada jisbaħ ukoll, u l-kwiekeb ċkejka
li jibbru ħelwa fl-għaxijiet saffin,
jaqraw f'għajnejna l-qawwa ta' l-imħabba
li sqietna biss inbid mill-oħla w bnin.*

*Għada jisbaħ ukoll, u l-ward imlewwen
imkabbra b'żelu w sabar go kull ġnien,
għad jidħol ġewwa darna u jfjewwaħha
u lilha ngorru f'qalbna kullimkien.*

*Għada jisbaħ ukoll, u s-siġar sbejħa
imtaqqla b'weraq ħodor u mxarrbin
bil-qtar tan-nida safi li jsebbahhom
sejrin jitgħaxxqu bihom l-imġarrbin.*

*Għada jisbaħ ukoll, u l-baħar ħiemed
li ħabbat sew mal-blat bla ħsieb ta' xejn,
isabbar issa lil min tnikket bosta,
u jnessi d-dieqa bla ma jaf għalfejn.*

*Għada jisbaħ ukoll, u l-ħfief għasafar
li jgħaxxqu 'l qlubna bl-għana w it-tiċċiq,
jimlew bit-tiġir tagħhom kulfejn jersqu,
bi ġmielhom jagħnu b'qawwa lill-Hallieq.*

*Għada jisbaħ ukoll, thediex tittama
għax niġi ħdejk, tibżax, bla ma niddawwar
u ngorr f'idejja bukkett qronfol aħmar
waqt li nixtieqlek żmien bil-ġid imfawwar!*

Kan. Joe Mejlak

Arani Ġej!

*Arani ġej f' Loreto,
se nitla' il-għoljiet,
għax f'dik id-dwejra ċkejka
nsib is-serħ u l-kwiet.*

*Jaqbel nixhet warajja
l-istorbju tal-ibliet,
hawn miegħek f'wesgħat qalbi,
nitlob, inqim fis-skiet.*

*O x' ġenn jaqbadni f'darek,
nisma' l-aħbar tas-sliem,
għall-ħlewwa ta' dik l- "Iva",
t' "HAWN JIEN," minn taħt l-ilsien.*

*Għax f'ħin bħal dan, Marija,
nħossni f'għaqda ngħix,
nitwettag fil-Vanġelu,
ħlief l'int Ommi, ma ngħidx.*

*Fik nafda kull tbatija
ta' tant familji mkissra,
ta' tfal bla lġiem mitluqa,
ta' tant ħtijiet bla mfissra.*

*Ja Ommna tal-Lunzjata,
fuq ġuvintur, tfajliet,
xerred l-imħabba saffa
li f'darek tant iddiet.*

*Agħmel illi għemilna
minn ħidma ma jkunx xott,
ħa jkun stagun għammieli
li jħalli, jagħti l-frott.*

Francis Sultana




Fir-Randan nimmeditaw sewwa l-"Via Sagra"

IL-PERSONAĠĠI TAL-PASSJONI

Kristu bhala l-Messija kellu jkun IL-VITTMA

- Li fi kliem il-Levitiku 16, 20.22, jerfa' u jiehu fuqu d-dnubiet tal-poplu
- U jpatti ghalihom.

Fil-*Via Crucis* tieghu, mill-Ġetsemani sal-Kalvarju, Kristu jigi f'idejn 7 Persunaġġi li jirrapreżentaw is-Seba' Vizzji. Kristu, bit-tbatija li garrab, ipatti għall kull vizzju, wiehed wiehed. Dawn ir-riflessjonijiet huma meħuda mill-ktieb "*Hakeldama*" ta' Don Paolo Calliari (Ediz. Lanteriana, Torino.) u mill-ktieb "*Characters of the Passion*" tal-Arcisqof Fulton J. Sheen stampat mill-ġdid minn "*Liguori/ Triumph Publications*", Missouri, U.S.A. u mill-ktieb "*Victory Over Vice*" ta' l-istess awtur (*Garden City Books, New York*).



Kajfa: Is-Supervja

Karattru:

- ◆ Mimli bih innifsu.
- ◆ Minghajr skrupli.
- ◆ Minghajr l-ebda sens ta' gustizzja u hniena.
- ◆ Qarriq u brikkun.
- ◆ Ambizzjuż.

Azzarda jipproċessa lill-Messija. Proċess li kien farsa u insult għall-principji elementari tal-gustizzja. Falla fir-rwol tieghu sew bhala Mhallel u sew bhala Sacerdot tat-Tempju.

X'jghid il-Vangeli: "Tassew li kien hemm hafna li xehdu bil-qerq kontra tieghu, imma x-xhieda tagħhom ma kenitx taqbel. Imbagħad qamu xi whud jagħtu xhieda qarrieqa kontra tieghu" (Mk 14; 56).

Tagħlima għalina

Ahna wkoll għandna mis-supervja ta' Kajfa. Jghodd għalina kliem S.Pawl: "Kunu fehma wahda, ha jkollkom l-istess imhabba, u kunu ruh wahda u hsieb wiehed" (Filip 2. 2-4).

Ġuda: Ir-Regħba

Mill-Vangeli

- ◆ Ibiegh il-hajja ta' l-Imghallem tieghu għal ftit flus (Matt 26, 14-15).
- ◆ Isir "it-traditur" (Lq 6, 16).
- ◆ Isir "il-halliel" (Gw 12.6).
- ◆ Kristu jghid fuqu... "Wiehed minkom huwa "xitan" (Ġw 6.70.).
- ◆ Jittradixxi lill-Imghallem tieghu b'bewsa ta' habib (Lq 22.48).

Riflessjoni

Fih naraw il-misteru tal-hažen. Kif seta' qatt l-APPOSTLU, il-MAGĦŻUL, il-HABIB isir traditur? Kienet ir-regħba li wasslitu biex tilef il-fidi u l-vokazzjoni. Il-passjoni tagħmik. Il-flus jagħmu lil kulhadd.

Tagħlima għalina

Ġuda huwa jien u int. Hu possibli li jien u int il-bewsa tal-hbiberija nibduha f'bewsa ta' tradiment. Twissija tal-Arcisqof Fulton Sheen. Guda hu aktar imhegġeġ għall-kawża ta' Kristu (ktieb "*Characters of the Passion*" tal-Arcisqof Fulton J Sheen): "Dawk li jitolqu mill-Knisja jippruvaw jiskuzaw lilhom infushom u jikkwetaw l-kuxjenza mhabbla tagħhom billi jinfexxu jattakkaw lill-Knisja."



Erodi : Iż-Żina

Karattru:

- ◆ Tirann mgharraġ fil-vizzji.
- ◆ Adulteru.
- ◆ Assassin ta' San Ġwann.
- ◆ Kristu jsejjahlu "volpi".
- ◆ Bniedem li niżel fil-baxx sew fil-hajja pubblika u sew privata. L-arma ta' min hu ivvizzjat hija li jirridikola u jwaqqa' għaċ-ċajt lil min hu qaddis.



Mill-Vangeli

"Erodi flimkien mas-suldati tiegħu beda jzēbilhu, jgħaddih biż-żuffjett, libbsu libsa bajda tlellex u reġa baġhtu għand Pilatu (Lq 23. 11).

KRISTU QUDDIEM ERODI BAQA' SIEKET.

L-Arcisqof Fulton Sheen jghid:

- ◆ Il-kuxjenza tiegħu kienet "**mejta**".
 - ◆ Kien "**trux**" għal-lehen t'Alla.
- Kristu jiskot. Forsi l-akbar kastig li jista' jagħtik Alla hu... "li jtilqek u jhallik wahdek" (*Characters of the Passion*).

Tagħlima għalina

Erodi huwa jien u int meta ninzlu fil-baxx fil-hajja morali tagħna, u meta nwaqqghu għaċ-ċajt dak li hu qaddis.

Pilatu; L-Għażż

Karattru

Naqas minn dmiru. "*Hasel idejh.*" Huwa vittma tad-dghufija tiegħu.... ◆ Dghajjef ◆ Beżziegħi u ġifa ◆ Jagħmel il-kompromessi.

Mill-Vangeli

Għamel farsa mill-gustizzja. Irresponsabbli.

- ◆ Mk 15.10: "Hu (Pilatu) għaraf tajjeb li l-qassisin il-kbar kienu tawh lil Ġesù f'idejh, minhabba l-ghira".
- ◆ Lq 23.4: Pilatu qal; "Ebda htija ma nsib f'dan il-bniedem".
- ◆ Ġw. 19.3: "Meta sema' dan, Pilatu aktar beża".
- ◆ Mk 15, 15: "Pilatu mbaġhad, biex joghġob lin-nies telqilhom lil Barabba, u lil Ġesù, wara li tah is-swat, taħluhom biex isallbuh".

Tagħlima għalina

Pilatu huwa jien u int, meta ... nfarfru minn fuq spallejna, naħslu jdejna u nonqsu minn dmirna.

Riflessjonijiet miġbura minn A.C.M.

Il-Fariżej: L-Għira



Karattru

L-ghira, bħall-egoizmu, huwa l-aktar vizzju komuni fost il-bnedmin. Il-frott tal-ghira huwa frott qares: suspetti, kalunnji, qerq, mibegħda, ġudizzji foloz, ipokrisija, wiċċ b'iehor.

Mill-Vangeli

"Pilatu kien jaf li kien minhabba l-ghira li l-Fariżej ġabulu quddiemu lil Ġesù" (Mt 27.18).


Billi l-Fariżej ma setgħux ilaħhqu miegħu la bil-kliem u lanqas bl-argumenti, irrikorrew għall-arma tal-vili ... **L-GHIRA**. It-tjubija ta' Kristu kienet ċanfira għall-wiċċ b'iehor tagħhom.


Tagħlima għalina

Jien u int, ahna wkoll fariżej... meta nuru wiċċ b'iehor, meta nbejtu l-mibegħda f'qalbna, meta nifirhu bil-ħażin li għandu haddiehor.

Twissija ta' San Pawl

"Tagħmlu xejn bl-ambizzjoni, anqas għall-frugħa. Kunu umli (Filip 2, 4).





52 Sugġett Religjuż fi Ktieb Wieħed ta' Maturità Nisranija

"Ngħixu fil-Mulej", Editur: Dun Anton Sultana, Lumen Christi Publications, Gozo Press, 2003, 332pp, Lm3.50€

"Ngħixu fil-Mulej" huwa l-aħħar pubblikazzjoni minn żewġ kotba li harget dan l-aħħar id-dar pubblikatrici Lumen Christi ta' Ghawdex. Kif jixhdu l-ewwel paġni tal-ktieb u d-dahla tiegħu mhejjija mid-direttur stess tad-dar, Dun Anton Sultana, din il-pubblikazzjoni tiġbor fiha 52 artiklu interessanti li jittrattaw sugġetti ta' spiritwalità biblika u post-konciljari.

Fil-fatt, dan il-ktieb huwa ġabra ta' riflessjonijiet religjużi, magħzula minn fost medda ta' madwar sebghin artiklu differenti, li kienu hargu bl-isem "Karizma" mibdija bhala leaflet volanti fl-1982. Din kienet speċi ta' ittra spiritwali ta' kull xahar li tghaqqad flimkien mijiet, anzi eluf (b'kollox 3,000 kif insibu fid-dahla) ta' qarreja regolari.

Dawn l-artikli, originarjament miktuba bl-Ingliż, inqalbu għal islienna minn grupp sabih ta' zghazagh ghawdxin, li dak iż-żmien kienu membri attivi fil-Moviment Karizmatiku f'Ghawdex. Illum, hafna minn dawn iż-żghazagh huma adulti attivi f'ghaqdijiet religjużi fi hdan id-djoċesi stess.

Kif stqarr l-editur tal-ktieb Dun Anton Sultana fid-dahla mirquma ta' din il-pubblikazzjoni attraenti, dawn ir-riflessjonijiet kienu deħru għall-ewwel darba fil-fuljett mensili Amerikan *"The Pecos Benedictine"*. Fil-fatt, l-awturi ta' dawn il-kitbiet imżewqa huma lkoll Amerikani u jvarjaw minn patrijiet u sorijiet għal lajċi membri fil-Komunità tal-Benedittini Karizmatiki ta' Pecos, fi New Mexico, fl-Istati Uniti. Fost il-kittieba hemm kemm teologi u filosofi, kif ukoll psikologi u saħansitra nies mingħajr ebda professjoni akkademika partikulari. Dak li jorbothom il-koll flimkien hija l-ispirazzjoni karizmatika mqanqla mill-ispirtu ta' wara l-Koncilju Vatikan II. Għandek tagħlim sod, ċar, pożittiv u prattiku hafna.

Imma tajjeb ngħidu li *"Ngħixu fil-Mulej"* m'huwiex sempliċi ġabra flimkien ta' dawk l-artikli, imma huwa għażla maħsuba minn fost din il-medda wiesa' tal-kitbiet imsemmija, b'tali mod li jiffurmaw hsieb għal kull ġimgha tas-sena, tnejn u hamsin b'kollox. L-editur ha hsieb ukoll li jadatta dawn l-artikli "skond iċ-ċirkustanzi pastorali, liturġiċi u soċjali ta' kull xahar". Hekk, fost l-oħrajn, insibu t-tema Marjana ittrattata kif xieraq matul ix-xahar ta' Mejju; l-ispirtu s-Santu għal matul iż-żmien li jqarribna lejn Pentekoste; ir-Rużarju għal matul Ottubru, u t-tema ta' l-Inkarnazzjoni għal Diċembru, l-aħħar xahar tas-sena. Sugġetti oħra: familja, bibbja, indiema, karizmi, eċċ, eċċ.

B'hekk il-qarrej nisrani ta' pajjiżna jista' jgħid li għandu ktieb iehor li jista' jinqeda bih għall-meditazzjoni spiritwali tiegħu, b'tali mod li joqghod jixtarr xi verità fuq il-medda ta' ġimgha shiha. Żgur li l-Kelma t'Alla, rivelata lilna permezz ta' l-Iskrittura Mqaddsa, tidhol u tghammar fil-qalb ta' kull persuna u thalli l-frott mixtieq fina. Huwa ktieb ideali wkoll għal xi omelija jew konferenza, speċjalment għal saċerdoti li jfittxu varjeta' ta' sugġetti. Ara sewwa l-Werrej.

"Ngħixu fil-Mulej" jinsab għall-bejgh fil-hwienet ewlenin tal-kotba religjużi f'Malta u Ghawdex, u għandna napprezzawh ma' kotba oħra ta' maturità spiritwali tant meħtieġa fost il-poplu tagħna.

Geoffrey G. Attard



John Portelli Enterprises Ltd.

IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT 103, GOZO, MALTA


TEL : (356) 2156 1212 / 2156 1213 FAX : (356) 2156 0133

e-mail : tokk@johnportelli.travel.com.mt

108, ST. JOHN STREET, VALLETTA VLT 10, MALTA

TEL : (356) 2124 7016 / 2123 5772 FAX : (356) 2124 7536

e-mail : sangwann@johnportelli.travel.com.mt



Ghawdex 300 sena ilu



Ricerka ta'

Joseph Bezzina

©2004

Arkivju Nazzjonali Ghawdex

Pagna mill-Arkivju Nazzjonali -123

IMPORTAZZJONI TAL-ĠOBON

Id-dokument numru mija u tlieta u ghoxrin li qeghdin nipublikaw f'din is-sensjela ta' pagna mill-Arkivju Nazzjonali ta' Ghawdex hu traskrizzjoni ta' Bandu li ghandu x'jaqsam ma' ġobon importat. Jinsab registrat fid-disa' volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1703–1704), folju 16r (NAG, UG, Acta, 9/1703–1704, f. 16r).

Il-Bandu nħareġ mill-Universitas fil-bidu tas-sena finanzjarja. Din hi traskrizzjoni tiegħu:

Item che li bottegari et altre persone che vendono formaggio forastiero debbano nettarlo prima e venderlo netto di ogni bruttezza sotto pena di tari quindici per ogni contraventione applicandi la metà all'Università, e l'altra metà alli accattapani.

Il-bniedem għaraf jipproduci l-ġobon mill-halib sa minn żminijiet l-iktar imbegħda. L-ewwel bnedmin li, mas-sebat elef sena ilu, minn Sqallija ġew ighammru Ghawdex ġabu

magħhom diversi annimali fosthom xi nħaġ u mogħoż. Hekk hasbu għal provvista tal-halib u setghu ikomplu jagħmlu l-ġobon bħal fi Sqallija.

L-ewwel kienet teżisti l-produzzjoni tal-ġobon frisk. Maż-żmien għarfu jnixxfuh u hekk beda l-ġobon moxx li sabu li jippreserva ruħu għal żmien konsiderevoli. Iktar tard, mal-ġobon moxx, bdew iżidu l-melħ u l-hall u, meta saret il-kixfa tal-bżar, haltulu l-bżar ukoll. U b'hekk inholoq il-ġobon tal-bżar li hu l-ġobon tipiku ta' Ghawdex.

Fi żminijiet mhux il-bogħod, il-hobż u l-ġobon b'xi qtar ta' żejt u ftit żebbug kienu l-ikla bazika tal-Ghawdxin. Meta qajla kienet issir l-importazzjoni ta' l-ikel minn barra ftit li xejn kien hawn minn fejn tagħzel.


Fl-1127, Malta u Ghawdex għaddew taht in-Normanni u hekk bdiet ir-rabta ta' dawn il-gzejjer mas-slaten ta' Sqallija. Il-miġja tas-suldati Normanni u l-familji tagħhom wassal biex il-popolazzjoni tidda tiżdied. Dan ġab il-ħtieġa ta' l-importazzjoni ta' xi oġġetti ta' l-ikel.

Il-bandu riprodott jixhed li, tliet mit sena ilu, kien hawn fost l-ohrajn l-importazzjoni tal-ġobon. Ma jingħadx li kien ġobon ta' l-Isqalli, iżda m'hemmx bżonn. Fi żmien il-kavallieri, l-importazzjoni ta' l-ikel minn Sqallija kienet haġa regolari. Il-ġobon ta' l-Isqalli hu ġobon abjad bil-bżar shiħ miegħu, kemmxejn mielah, u b'toqob zġhar, u jqattar iż-żejt.

Il-Bandu jfakkar lill-bejgiegħa tal-ġobon bid-dmir li jaraw li l-ġobon għall-bejgħ ikun nadif minn kull ħmieġ. Il-ġobon seta' jithammeġ sew fejn ikun magħmul, kif ukoll fil-ħwienet fejn jinbiegħ. Kull suf li seta' kien imwahħal miegħu, kull ħmieġ ta' insetti fuqu sakemm dam mikxuf, kellu jtnaddaf bil-galbu qabel jinbiegħ.

Min jinqabad ibiegh ġobon mahmuġ kien jehel il-piena kbira hafna ta' ħmistax-il irbiegħi (0.26 Ewro). Nofs il-piena kienet destinata għall-istess Universitas li harget il-Bandu, u n-nofs l-iehor kellu jmur fil-bwiet ta' l-"accattapani", jiġifieri l-uffiċjali responsabbli mill-indafa fis-suq.

Item che li Bottegari et altre persone che vendono formaggio forastiero debbano nettarlo prima e venderlo netto di ogni bruttezza sotto pena di tari quindici per ogni contraventione applicandi la metà all'Università, e l'altra metà alli accattapani
 + F. Paolo Amato + Gio: Maria Biondo
 + Luigi Maria de' J. + Gio: Zambir
 Sicily mon. ... 1703 ... la publicata hancum et sunt supra ... et ordinacione



Qaddisa Marija, Omm Alla u Ommna

KITBA TA' MONS. ISQOF NIKOL Ġ. CAUCHI

1. Omm Kristu, il-Verġni Mqaddsa Marija

Meta nitkellmu dwar Marija Santissima, l-missjoni u l-kobor taghha, l-aħjar li nibdew mill-Maternità Divina taghha, cioè mill-fatt li hija kienet magħzula biex tkun Omm Alla. Dan kien il-bidu u l-fundament tal-grazzji u l-privileġgi kollha li taha Alla. Hija kellha l-privileġgi li tkun mehlusa mid-dnub originali, li tkun għal kollox minghajr ebda htija u mimlija bil-grazzja, li tibqa' dejjem verġni u li fl-aħħar ta' hajjitha fuq l-art, tiġi mtellgħa fis-Sema bir-ruh u l-ġisem.

Il-Maternità Divina

Hija tissejjah u hija tabilhaqq Omm Alla, ghaliex hija omm ta' Persuna Divina, ta' Gesù Kristu li hija nisslet u welldet. Bil-hidma ta' l-Ispitu s-Santu gie ifformat fil-ġuf ta' Marija l-ġisem ta' Kristu, u f'dak il-ġisem giet imsawba minn Alla ruh umana; u fl-istess mument li fih ir-ruh u l-ġisem ta' Kristu ingħaqdu flimkien biex hekk ikun hemm in-natura ta' bniedem shih, dik in-natura giet magħquda mat-Tieni Persuna tat-Trinità u saret in-natura umana ta' Alla. Dak li tnissel minn Marija kien Persuna Divina, hekk ukoll dak l-istess wiehed li twieled minnha kien l-istess Persuna Divina, u tabilhaqq iben taghha.

Ladarba l-persuna li twieldet minn Marija kienet Alla, Marija hija omm Alla; Hija għandha din il-maternità divina mhux ghaliex hija sawret jew nisslet



in-natura ta' Alla, li kienet minn dejjem, imma ghaliex hija nisslet u welldet in-natura umana li kienet magħquda ma' Persuna Divina; nisslet u welldet 'l Kristu, it-Tieni Persuna tat-Trinita Qaddisa.

Jista' jitfa' xi dawl fuq dan il-misteru l-fatt li meta jitwieled bniedem, kwalunkwe bniedem, ommu hija l-omm ta' persuna umana, ghalkemm ir-ruh tiegħu hija mahluqa direttament minn Alla u ma haditx l-eżistenza taghha minn kreatura ohra. L-omm, fil-ġuf taghha sawret il-ġisem, mhux ir-ruh, għax din taf l-eżistenza taghha lil Alla. Ma niżbaljawx għalhekk, jekk nġid li Marija hija tabilhaqq l-Omm ta' Persuna Divina, ghaliex fil-ġuf taghha hija ppreparat il-ġisem li gie mogħti ruh minn Alla, biex ġisem u ruh jiformaw il-bniedem, l-umanità u din permezz ta' l-unjoni ipostatika; il-Persuna Divina haditha għaliha u għaqqditha magħha.

Kristu kien persuna wahda u mhux żewġ persuni; l-istess wiehed li kien minn dejjem, tnissel fi hdan Marija u twieled minnha wkoll. Dak l-istess wiehed li mill-eternità kien Alla minn Alla, fil-milja taż-żmien sar bniedem fi hdan Omm Verġni. Id-Domma tal-Maternità Divina ta' Marija, jghidilna l-Papa Gwanni Pawlu II fl-enċiklika *Redemptoris Mater* (n.4) "kienet għall-Knisja bhala sigill fuq id-domma ta' l-Inkarnazzjoni, li fiha l-Verb tabilhaqq jiehu n-natura umana f'għaqda mal-Persuna Divina tiegħu minghajr ma jeqred dik in-natura."

Marija saret Omm Alla fil-mument ta' l-Inkarnazzjoni, meta nisslet fi hdanha lil Kristu, Iben t'Alla magħmul bniedem. Għal dan il-mument hekk importanti fil-hajja taghha, hija giet imhejjija minn Alla, hafna żmien qabel, bil-privileġgi u l-grazzji li sawwab fuqha.

Il-verità tal-Maternità Divina hija artiklu tal-fidi, li l-Knisja iddefiniet f'diversi Konċilji, tibda mill-Konċilju ta' Efesu fis-sena 431, kontra l-erezija ta' Nestorju, meta gie ikkundannat bħal anatema "kull min ma jistqarrx li l-Emanweli, Kristu, huwa tabilhaqq Alla u li għalhekk il-Verġni Mqaddsa hija Omm-Alla, peress li hija welldet il-Verb t'Alla li sar ġisem. Ladarba Kristu hu persuna wahda, Marija tista' tissejjah tabilhaqq Omm ta' Alla."

Skond ix-xhieda ta' l-Evangelju, Marija nisslet u welldet lil Kristu li huwa tabilhaqq Alla; ghalhekk, Marija bid-dritt kollu tisseejjah Omm Alla. Hekk sejhitilha Elizabetta, li mimlija bl-Ispirtu s-Santu qaltilha: "Minn fejn ġieni dan li Omm il-Mulej tiġi ghandi?" (Lq.1,43).

Kif naqraw fil-Katekiżmu tal-Knisja Kattolika (n. 497): "Dak li ġie konċeput bhala bniedem mill-Ispirtu s-Santu u sar tassew Bin Marija skond il-ġisem, mhux hlief l-Iben Etern tal-Missier, t-Tieni Persuna tat-Trinità Qaddisa. Il-Knisja tistqarr li Marija hi tassew Omm Alla (*Theotokos*)". Kif josserva San Tumas, (S.Theol.,3, 25, art.6): "Il-Vergni Mbierka, peress li hija Omm Alla, ghandha ghamla ta' dinjità infinita, mill-ġid infinit li hu Alla".

It-Tnissil bla tebgħa

Il-Beatu Papa Piju IX, bil-Bulla "*Ineffabilis Deus*," tat-8 ta' Diċembru 1854, kien iddikjara bhala Domma tal-Fidi l-verità li Sidna Marija "mill-ewwel mument tat-tnissil tagħha, bi grazzja singolari u bi privileġġ ta' Alla, Omnipotenti u għall-merti ta' Ġesù Kristu, Feddej tal-ġens uman, ġiet mehlusa minn kull tebgħa tad-dnub oriġinali".

B'hekk hija harġet rebbieha fuq is-setgħat ta' l-infern u fiha twettqet il-profezija tal-Proto-Vangelu, fil-kelmiet li qal Alla lix-xitan: "Inqajjem mibegħda bejneq u bejn mara, bejn nislek u nisilha, u hu jishaqlek rasek u int iddur għal għarqubu" (Gen.3,15). Fil-kelmiet tat-tislima ta' l-Anglu, "mimlija bil-grazzja" juru li hija kellha l-milja ta' qdusija, u sa mill-ewwel mument ta' hajjitha.

Sabiex ihejjija għall-missjoni għolja tagħha ta' Omm Alla, il-Mulej zamm lil Marija hielsa mit-tebgħa tad-dnub oriġinali. Id-dnub li kull bniedem jiret-mill-ewlenin ġenituri tagħna, Adam u Eva, ma mess b'ebda mod lir-ruh safja u qaddisa ta' l-Imqaddsa Vergni Marija. Ghalhekk insejhuha: "l-Immakulata Konċezzjoni" jew "l-Imnissla bla tebgħa." Hija, kienet




eċċezzjoni għal-liġi generali li tolgot il-bnedmin kollha li jitnisslu u jitwiendu lsiera tax-xitan, iżda Marija, sa mill-ewwel mument tat-tnissil tagħha, kienet il-magħzula ta' Alla, għaliex kienet bla ebda tebgħa jew ghajb tad-dnub. Il-Katekiżmu tal-Knisja Kattolika (490) dwar it-tnissil bla tebgħa ta' Marija jgħidilna: "Marija biex tkun Omm il-feddej, ġiet mogħtija minn Alla doni jixirqu lill-uffiċċju għoli tagħha (LG.56). L-anglu Gabrijel fit-thabbira tiegħu sellmilha "mimlija bil-grazzja" (Lq.1,28). Infatti, biex tkun tista' tilqa' bil-fidi b' mod hieles it-thabbira tas-sejha tagħha, kien jehtieg li tkun kollha kemm hi mqanqla mill-grazzja ta' Alla."

Marija kienet mehlusa wkoll matul hajjitha kollha minn kull dnub attwali u personali, anki mill-iċken wiehed. Kienet tabilhaqq, matul l-eżistenza tagħha kollha, sa mill-bidunett, il-"mimlija bil-grazzja" kif sejhilha l-anglu li habbrilha li kellha tkun Omm Kristu (Lq.1,28).

(jissokta f'harġa oħra)

**We are at your service during Lent...
but we sell fresh fish all year round!**



BUGEJA
the leading FISH MARKET in Gozo

Mgarr Road, Ghajnsielem, Gozo


Tel: 2156 0686, 2155 5668

Mob: 9949 3661

Res: 2155 1389

drawwriet missirijietna

© Anton F. Attard



IL-BIEDJA F'GHAWDEX

(L-Erbgħa u Ghoxrin Parti)

(jaqbad mall-harġa ta' qabel)

IL-BEBBUX

Il-bebbux jagħmel hafna hsara għax jiekol il-pjanti. Il-gardinara jafu wkoll li għandu habta jagħmel herba mill-Pankrazji. Il-ghakrux, bħalma jsejhulu Ghawdex, jissejjah ermafroditi għax ikun mara u raġel f'daqqa. B'xorti tajba, dan jista' jittiekel, allura hafna minnu jingabar għall-konsum ta' dawk li jhobbuh. Izda l-bdiewa tagħna kellhom diversi metodi biex jaqbduh u jehilsu minnu. Biex jaqbduh kienu jittfghu diversi bċejjeċ tal-qxur kbir tal-laring, biċċiet ta' l-injam u fuhħar imkisser, u weraq ta' d'Indja fl-irkejjen umdi tal-ġnien jew tal-ghalqa. Dawn iservu ta' nases għall-bebbux, li jingabar magħhom u taħthom. Ihobb jingabar ukoll taħt il-ġebel u laqx kbir. L-aħjar hin biex jingabru jkun għall-habta ta' nofs in-nhar. Biex imut, il-bebbux kienu jghaddsu fl-ilma bil-mel jew bil-mishun.

Bebbux li ma jingabarx għandu habta jhaffer fit-trab biex ibid, u jekk jigris dan mhux

bebbuxu
wiehed
ikollok
tiġbor, imma

hafna u hafna,
daqs kemm joktor.

Barra l-bebbux ta' l-ikel, hemm ukoll diversi tipi oħra ta' bebbux, x'uhud iżgħar mill-bebbux ta' l-ikel, iżda xorta jagħmlu l-hsara. Hemm ukoll il-bugharwien li jkun qisu bebbux bla qoxra fejn jidhol. Dan johroġ jirgħa u jiekol il-weraq fl-eqfel tal-lejl. Minfejn iġhaddi jherri l-weraq, bħalma jherri wkoll ix-xehed tan-naħal.

Il-bebbux u l-bugharwien

jistgħu jitrażżnu billi wiehed jagħmlilhom il-lixka, jiġifieri ftietel tas-smida mħallta bil-kimika velenuża. Din għandha titpoġġa minfejn johroġ il-bebbux biex isibha u jikolha. Aktarx li jagħmluha jew gżuz daqs kuċċarina, inkella sinjal jew linja dritta taħt xi haġ minfejn ikun mistenni li johroġ.

Tista' tagħmel ukoll in-nassa tal-bebbux billi tagħmel gozz smida jew nuħħala u tghattih b'weraq kbir jew weraq ta' d'Indja. Il-bebbux jingabar tahtu u, għalhekk, wara ftit taż-żmien malli taqleb il-weraq issib li tahtu jkun mimli bebbux. Jekk tibqa' tirripeti, fl-aħħar il-bebbux jinqabad kollu.

Daż-żmien dawk in-nies li jiġbru l-bebbux għall-ikel jagħmlu hafna hsara fil-kampanja billi jwaqqgħu l-hitan tas-sejjeġh. Dan m'għandux ikun u min iċaqlaq xi ġebbla għandu jhalliha f'potha. Jekk il-bdiewa jibdwew isibu hsara ta' dan it-tip, jagħmlu sewwa jekk iwahħlu tabella bil-kelmiet: BEBBUX IVVELENAT. Dawk li jiġbru l-bebbux ma jissugrawx jieklu minnu.

IS-SEBPELLIKA JEW IN-NANNA KOLA

Is-Sebellika jew in-Nanna Kola hija nsett li jafu bih il-bdiewa kollha u anki l-gardinara. Sahansitra huwa wkoll magħruf mit-tfal billi dari kienu jilagħbu logħba bih. Jingħaraf mill-ewwel għax għandu dahru mtektek, bil-ghadd ta' tbajja' skond ta' liema razza jkun, billi hawn hafna razez minnu. Dan l-insett hu haġib tal-bidwi għax iġhix minn fuq il-berghud tas-siġar li jagħmel tant hsara.

Wahda minn dawn ir-razez ta' Sebellika, dik imsejha *Novius*, tgħix minn fuq id-Duda l-Qotnija li tant tagħmel hsara lis-siġar ta' l-agrumi, jiġifieri tal-laring u tal-lumi.

Minn dan li għidna, jidher ċar biżżejjed xi hsara jagħmlu l-insettiċidi meta wżati bl-addoċċ għax joqtlu kemm l-insetti l-hżiena, kif ukoll dawk li jagħmlu l-ġid bħalma hi s-sebellika.



ID-DUDA L-QOTNIJA

Id-duda l-qotnija taghmel hafna hsara lis-siġar tat-tuffieħ ta' belludja, kif ukoll siġar oħra, l-aktar ta' l-agrumi jew taċ-ċitru. Matul is-sajf tiksi l-friegħi tagħhom kif ukoll iz-zokk u l-għerūq tal-wiċċ b'hafna tajjar tax-xema' li tghammar u tbid tahtu. Id-duda ttaqqab il-qoxra tas-siġra b'munqarha biex terda' l-meraq tal-hatab u kulfejn tniġgeż taghmel bħal hotob li bil-ghadd kbir tagħhom ikerrhu l-friegħi u jhassrullhom surithom. Wara xi tlieta jew erba' snin, il-mard jidhol 'il ġewwa, ir-raħs jibda jitle' magħlub u skars, jibqa' qasir, u s-siġra ma taghmilx frott. Is-siġra, imbagħad, tibqa' toġħkos sakemm issir gozz hatab. Jekk il-feriti magħmula minn dan l-insett ikunu fuq l-għerūq, bosta drabi jiġri li l-hatab jixpakka u s-siġra tintness b'ċertu fungu, u s-siġra ma tkampax aktar minn ftit ġimghat.

Id-duda l-qotnija toktor b'mod li jgħagġeb, u ma' l-ewwel shana tas-sajf tiżgħed u jimtlew biha s-siġar kollha tal-frott. Bħall-afidi l-oħra, għandha l-ghamla tal-ġwienah u ta' bla ġwienah, u titnissel anki mingħajr ir-rġiel, u dawk li jitwiieldu jkunu nisa' biss.


B'xorti tajba d-duda l-qotnija għandha hafna għedewwa fosthom id-dubbiena l-irqiqi u s-sebellika jew in-nanna kola sewda hoxna ta' żewġ tikek homor, għalkemm dawn m'humiex biżżejjed biex jikkontrollaw il-marda.

Għalhekk, id-duda l-qotnija wiehed irid jiehu hsiebha wkoll mod iehor, l-aktar mix-xaħar ta' Diċembru meta s-siġar tat-tuffieħ u tal-frott irqiq ikunu mingħajr weraq.

L-AFIDI

Semmejna l-kelma afidi li għal x'uhud tista' tidher kelma tqila. Din il-kelma ma tfigħer xejn hlief dawk il-gruppi ta' insetti msejħin "briegħed tas-siġar" bħalma hi d-duda qotnija. Dawn il-parassiti jinsabu mad-dinja kollha u jattakkaw l-egħruq, il-weraq, iz-zokk u l-friegħi tax-xtieli, joktru fi kwantitajiet kbar u jagħmlu hafna hsara. Il-parti tal-halq ta' l-afidi hi adattata biex ittaqqab u permezz tagħha l-insett jerda' l-meraq mis-siġra. Min-naha ta' wara ta' l-afidi johroġ materjal qisu għakar li jdellek u jawħhal. Minkejja li l-afidi għandhom saqajn twal u rraq, m'humiex tajbin biex jiġru hafna u, għalhekk, ma jwarrbux minfejn ikunu tniisslu. Izda fir-rebbiegħa u l-harifa, in-nisa jiċċaqilqu. Fil-harifa n-nisa jbidu hafna bajd fix-xquq li mbagħad jofqos fir-rebbiegħa. Dawn ikunu nisa bla ġwienah li kapaci jirriproduċu mingħajr il-fertilizzazzjoni tar-raġel. Iz-żmien li fih il-bajd jofqos hu tant qasir li xi drabi l-bajd jofqos qabel ma n-nisa jbiduh. Wara, in-nisa ta' bla ġwienah ikomplu jirriproduċu nisa ta' bla ġwienah, izda wara hafna ġenerazzjonijiet ta' nisa bla ġwienah, fl-aħħar jiġu n-nisa bil-ġwienah, li jmorru fuq siġar oħra. Imbagħad għal tmiem is-sajf jirriproduċu rġiel bil-ġwienah li jiffertilizzaw il-bajd tax-xitwa.

Il-preżenza ta' l-afidi fis-siġar mill-ewwel tidher bil-brim tal-weraq u abnormalitajiet oħra fil-parti mimsusa tas-siġra. L-afidi jnehhu min-naha ta' wara ta' ġisimhom sustanza helwa, qtar il-ghasel, li tkun tghallek. Din is-sustanza jagħmlu għaliha hafna insetti oħra, fosthom in-nemel. In-nemel għandu habta wkoll jahbi l-afidi biex iħarishom mill-predaturi, halli jkun jista' jkompli jehdilhom dik is-sustanza. Afidi li jattakkaw pjanti bħallift, in-nevew, il-kaboċċi, il-patata, il-ful, it-tuffieħ, il-langas u frottijiet oħra, ikunu l-kawża ta' hafna hsara u



tixrid ta' mard tal-virus. B'xorti tajba l-ghasafar, il-brimb, iz-żnazan, u nannakola (sebellika), jeqirdu għadd kbir ta' afidi.

L-AFIDI U L-BASAL

Il-bdiewa tagħna jhobbu jhawlu l-basal, minn dak li jnibbet fil-harifa, fil-qrib tas-siġar li jistghu jiġu attakkati mill-afidi, għax jingħad li dan il-basal ibieghed dawn l-afidi li kif rajna jagħmlu tant hsara.

ID-DUBBIENA TAD-DJAR

Din id-dubbiena ma taghmilx hsara fil-prodotti tar-raba', imma tiżgħed kullimkien speċjalment fid-djar u fl-irziezet, l-aktar fejn ikun hemm il-hmieġ. Billi tmur tirgħa kemm fuq il-hmieġ kif ukoll fuq l-ikel, allura wiehed jista' aktar jifhem malajr għaliex ixxerred il-mard. Għalhekk, wiehed għandu jagħmel minn kollox biex jeqridha u jehles minnha. Illum hawn hafna tipi ta' bexx u insettiċidi għal kontra d-dubbien. Izda dari kien hawn ukoll il-metodu folkloristiku ta' kif wiehed jehles mid-dubbien, l-aktar mill-irziezet fejn ikun hemm il-bhejjem.

Kienu jsibu fergħa tal-harrub, la żgħira hafna u lanqas goffa, imma li tkun tista tidhol go xkora mingħajr ma thokk. Imbagħad, kienu jdendlu din il-fergħa fir-razzett qisha xi linfa, basta mhux fil-gholi hafna. Meta jidhol il-lejl id-dubbien kien jorqod mal-weraq tagħha. Issa tnejn min-nies kienu jaqbd u xkora, jifthuha bejniethom, u jdahhlu l-fergħa tal-harrub bid-dubbien b'kollox go fiha. Jagħluha u jghaddsu kollox fl-ilma, u hekk jehilsu minn hafna dubbien.

Dawn il-friegħi tal-harrub kienu jdendluhom fil-kmamar differenti tar-razzett, u meta wiehed jirripeti l-haġa, isib li fi ftit jiem jehles minn hafna dubbien bla spejjeż u bla riskju.

IŻ-ŻAGARELLA TAD-DUBBIEN

Iż-żagarella tad-dubbien kienet tkun wiesgħa xi pulzier u nofs, u twila xi pied. Midluka magħha kien ikun fiha kimika li twaħhal u l-arseniku, velenu qawwi hafna. Din iż-żagarella kienu jdendluha mas-saqaf mhux biss fl-irziezet, imma wkoll fil-hwienet, l-aktar tal-merċa u tal-laħam. Id-dubbien kien jingħed lejha, minhabba r-riħa li tarmi, u mhux biss jehel magħha, imma wkoll imut. B'dana kollu kellha dehra li tqazżeż b'dak id-dubbien kollu mwahhal magħha. Spicċat meta nstab li xi nies kriminali kienu qegħdin jabbużaw mill-velenu arseniku

li kien ikun hemm midluk maghha biex jaghtuh lill-vittmi taghhom.

IX-XIDJA U DBIEBEN OHRA

Ix-xidja hija dubbiena fitta tal-bhejjem ta' laham il-kelb u ta' l-ifrat, imzejna b'lewn ahdar sabih li tinfesta fejn ikunu dawn il-bhejjem.

Hemm diversi kwalitajiet ta' dubbien iehor li jkun ikbar jew iżghar mid-dubbiena tad-djar. Hawn ta' min ighid li meta johroġ mill-fosdqa d-dubbien jibqa' ta' l-istess daqs hajtu kollha. Ghalhekk, meta naraw dubbien żghir jew kbir, dan ma jfissirx li dak ikun dubbien għadu żghir u jrid jikber, jew li kiber u xjeh, imma dawk ikunu speċi differenti ta' dubbien, għax fil-fatt hawn hafna dbieben (razez ta' dubbien) li whud minnhom jidhru biss f'ċerti staguni.

L-GHASAFAR

Dawn il-hlejjaq jistghu jaghmlu kemm ġid, kif ukoll hsara. Izda hemm xi ghasafar li la jaghmlu ġid u lanqas deni, u dawn m'ahmiex se naghtu kashom. Xi ghasafar tal-passa, kemm dawk li jaghmlu l-ġid, kif ukoll dawk li jaghmlu l-hsara, tant idumu ftit hawn, li wiehed mhux ta' min joqghod jiffitta fuqhom, anki jekk f'pajjizhom jaghmlu hafna ġid jew hafna hsara.

Mill-banda l-oħra l-ghasafar sedentari, jiġifieri dawk li jibqgħu jghixu s-sena kollha fostna, inkella minkejja li huma tal-passa, idumu hafna fostna, allura dawn ta' min jaghti kashom sew jekk jaghmlu l-ġid kif ukoll jekk jaghmlu l-hsara. Il-bidwi għandu jiddefendi l-ghasafar li jaghmlu l-ġid.

GHASAFAR LI JAGHMLU L-HSARA

Il-Hamiam

Il-hamiam selvaġġ u l-hamiam tal-barumbari, li jithalla jiġri barra, xi drabi joqghod fir-raba' tal-qrib fejn ikun hemm xi ġulbiena jew ghelejjel oħra u jaghmel hsara mhux hażin għax jaf fi ftit granet iżarma għalqa mill-ġulbiena. Jaf ukoll iżarma x-xitel tal-hass, tal-kromb u ta' ghelejjel oħra tar-raba' saqwi. Imma din il-hsara ssir biss 'l hawn u 'l hinn, u darba fit-tant.

L-Ghasafar tal-Bejt

Dawn huma komuni u kotrana hafna fostna u jieklu ż-żerriegħa. Hemm min jemmen li jmorru jirghaw fl-ghelieqi ta' Sqallija. Ghalhekk l-Isqallin ighidulu "ladro *Maltese*", imma fostna hawn min jemmen ukoll li dawn jiġu hawn minn Sqallija. Imma dan m'hux lakemm tgħid kemm hu minnu. Il-ghasfur tal-bejt issibu kullimkien, l-aktar fl-irhula u madwar l-irziezet. Hafna ghasafar tal-

bejt jattakkaw l-aktar l-uċuh tal-qamh, xghir, piżelli, tadam, bajtar u tin, u l-frott irqiq bħal gheneb, hawh, tut, ghajnbaqar, berquq, u frottijiet oħra, xtieli tal-hass, tal-kromb, tal-kaboċċi u tal-pastard u t-tadam malli jibda jonfoħ u jiehu l-lewn. Minbarra t-tadam itaqqab u jqatta' wkoll it-tin misjur, in-naspli, il-frawli u frott iehor. Jiekol iċ-ċirasa u jhalli l-għadma mdendla fiz-zokk tagħha! Il-qamh jattakkah kemm meta jilhaq, fis-sbula, kif ukoll xhin ikun qieghed jinbet billi jiġbdu min-nebbieta halli jiekol iż-żerriegħa. Idur ukoll għaż-żerriegħa tal-kromb, tal-kaboċċi, u tal-pastard. Ghalhekk dari l-bdiewa tagħna kienu jaghmlu kull xorta ta' prierper, xi trajbu, imsejjah ukoll Tork it-Tiben, u affarijiet bħal dawn biex igerrxuhom.

Imma dawn l-ghasafar jaghmlu l-ġid ukoll. Per eżempju, meta jkun ighaqqad il-frott bħall-lewż, hawh u frott iehor, il-ghasfur tal-bejt jiekol id-dud li jitrabba qrib il-qlebi ta' l-inwar u tar-rahs ta' dawn is-siġar tal-frott, u ghalhekk kieku ma jkunux dawn l-ghasafar tal-bejt, id-dud ma jhalli xejn u jnezza' s-siġra.

Jiġu snin ukoll li s-silla ddedwed. L-ghasafar tal-bejt jixxabtu ma' l-ghesieleg tas-silla u jieklu dan id-dud. Min jaf kemm jehilsuna minn dwied dawn l-ghasafar li kull fil-ghaxija, imbagħad, jirritoraw biex jorqdu qalb il-friegħi tas-siġar tal-fiku fil-pjazza tat-Tokk, taht Putirjal u l-Mall, u f'postijiet oħra? Ta' min ighid ukoll li meta jkollu l-friegħ, għall-bidu jzoqqhom bid-dwied li jlaqqat mir-raba, u wara jaqleb għaż-żrieragħ.


Il-post fejn jorqdu l-ghasafar tal-bejt jissejjah il-marqad. Dari kienu jorqdu l-aktar fil-gonna tal-laring. Illum jagħzlu s-siġar tal-fiku (*Ficus nitida*) fejn jingabru bl-eluf. Meta l-ghasafar tal-bejt ikunu kotra u jdmu jużaw is-siġra għal żmien twil jibdeu jaghmlulha l-hsara.

L-ewwel nett is-siġra tixjeh malajr. Billi l-hmieġ tal-ghasafar hu hami, dan il-hmieġ li jitgeddes fuq iż-zuk u l-friegħi, iherri l-qoxra u jhassar il-qalba u hekk is-siġra timrad, u wara tibqa' sejra lura u tmut. Dawn l-ghasafar nistghu nehilsu minnhom billi ngerrxuhom jew billi nxebbkuhom bil-lejl. Hawn ta' min ighid li l-ghasfur tal-bejt hu tajjeb għall-ikel. Infatti, fi żmien it-Tieni Gwerra Dinjija kien hemm min isajru flok il-bċiecen.

L-ghasafar tal-bejt jieklu wkoll hafna ġradi żghar mill-imxietel tal-kromb, u ż-żerriegħa ta' hxejjex slavaġ u xwiek bħalma huma denb il-far, xewk il-ghotba, xewk il-miskta u saħansitra tal-budebbus.

Kollox ma' kollox jidher li hemm bilanċ bejn il-hsara u l-ġid li jaghmel il-ghasfur tal-bejt, għalkemm bosta jemmu li aktar jaghmel hsara milli ġid.

(*Jissokta*)



SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,

Take Away & Pizza.

HOME MADE PASTA IS OUR SPECIALITY





gozo press
Offset & Letterpress Printing
Graphic Design Studio

Mġarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

A Whole New Look

*Sharmain's
Styling Salon*

57,
St. Joseph Square
Zala, Gozo
Tel: 2156 6236

Xerri L-Bukkett



Bar
Restaurant Pizzeria

*Dine while enjoying the best view in
the Maltese islands*

Triq iz-Zewwieqa Qala
Tel. 21553500



HILITE
HARDWARE STORE
FRANCO - BELGE
FIRE PLACES

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
Call **Frank Azzopardi**
on 2156 5241 or 9982 9195

BOGLAUTO LTD

- Spare Parts
- Batteries
- Accessories


J.F. Kennedy Square, Victoria VCT 111, Gozo
Tel: 2155 1070 Fax: 2156 3073

FUQ L-INTERNET

RADJU R.T.K. - 103 / 97.8 FM Stereo

IL-HAJJA F'GHAWDEX
<http://www.gozodirect.com/lumenchristi>

Ghawdex... kif nafu u narrah jien 3



“IR-RABTIET TIEGHI MA’ GHAWDEX...”

Guido Lanfranco jaghtina l-impressjoni u l-fehmiet tieghu

L-ewwel darba li ġejt Ghawdex kien darba fis-sajf fi żmien it-Tieni Gwerra Dinjija. Missieri Ġuzeppi kellu weghda mal-Madonna Ta' Pinu u ried jiehu flixkun żejt ghas-santwarju; il-familja tieghu fi żmien kienet Ghawdex u devota ta' din il-knisja. Il-vjaġġ beda minn kmieni dlam, biex minn Tas-Sliema nilhqu l-karrozzi ghall-Marfa. Dak iż-żmien ix-xarabanks kienu jsuqu bil-lajma biex jiġbru l-passiġġieri, u meta wasalna fin-niżla taht is-Santwarju tal-Mellieha mxejna bil-mod, għax fit-triq, bħala prekawzjoni kontra xi invażjoni, kienu bnaw hitan baxxi. wiehed kontra l-iehor, mil-lemm u mix-xellug, kemm kemm tghaddi karrozza, waqt li tinzel jew titla' żigużajg, Fuq il-vapur ċekjen t'Ghawdex, meta qrobna lejn l-Imġarr, ġie jiġbor wiehed bil-karus għall-Madonna ta' Lourdes. Meta wasalna morna nieklu xi haġa f'ristorant fit-Tokk.

Il-familja ta' missieri kellha x'taqsam ma'Ghawdex mis-seklu dsatax. Pawlu Lanfranco kien kap civili t'Ghawdex mill-1850 sa l-1858. Ibnu Gaetano jiġi n-nannu tiegħi, twieled il-Birgu, imma meta kien żgħir kien Ghawdex ma' missieru sakemm kellu tnaħ-il sena. Għad għandi ktieb ċekjen bit-Taljan ta' l-1848 (Firenze) dwar il-hajja ta' San Alwiġi iffirmat mill-Kanonku Gaetano Bondi': "*Al giovanotto sig. Gaetano Lanfranco, primo prefetto della novella Congregazione dell' Educazione Religiosa nel Gozo; Gennaio 1858*". Meta ġie Malta Gaetano sar prokuratur legali, u segretarju tal-Kamra tal-Prokuraturi Legali; kien ukoll iħobb jikteb il-poeziji bit-Taljan u bil-Latin.

Kif konna Ghawdex morna naraw liz-zija Ġorġa, oħt missieri, li kienet toqghod refuġjata fil-pjazza ta' San Ġorġ, u kien jisimha Ġorġa għax fi żmien il-familja tagħhom kienet Ghawdex. Mhux biss, imma Ġorġa żżewġet lill-ispizjar Nanuri Tabone, minn Ghawdex, ziju ta' Ċensu Tabone li reċentement kien President ta' Malta. Wara l-gwerra kienet marret tghix l-Amerka ma' uliedha, għalqet id-90 sena u mietet hemm. Iz-zija Amalja, oħt oħra ta' missieri, kienet iżżewġet lil Hannibal Scicluna li ltaqgħet miegħu għax kien ukoll prokuratur legali u midhla sewwa ta' missierha.

Wara li morna Ta' Pinu għall-weghda ma domniex wisq ma bdejna t-triq twila lura. Dak iż-żmien kien ikun hemm bosta suldati u pulizija jgħassu min ġej u min sejjer Ghawdex u, waqt li konna fuq il-vapur, il-pulizija bdew jaraw x'qed iġorru l-passiġġieri fil-basktijiet, l-aktar minhabba l-abbużi tal-*black market*. Iz-zija Ġorġa kienet tatna sitt bajdiet għax kollox kien skars, u wiehed mill-pulizija kkonfiskahom u telaq bihom; min jaf min kielhom f'isem il-liġi?!

Wara l-gwerra għamilt l-eżamijiet, mort *St. Michael's College for Men Teachers* (1950-51) biex sirt għalliem, u hemm iltqajt ma' diversi Ghawdxin li wara marru għalliema f'Ghawdex, u għadna hbieb sal-lum. Fis-snin hamsin komplejt niehu diversi inizjattivi għall-istudju ta' l-istorja naturali, storja u folklor, u għamilt żmien twil inżur Ghawdex biex niġbor u nistudja hxejjex slavaġ, insetti, ġeoloġija u hwejjeġ oħra, minbarra tagħrif dwar il-folklor u l-istorja. Hafna drabi kien jakkumpanjani f'dawn il-harġiet l-istudjuż, riċerkatur u kittieb Ghawdxin Victor Galea, li fi żmien kien jgħallem miegħi fl-iskola primarja tal-Furjana. Kelli kuntatti u korrispondenza ma' bosta awturi Ghawdxin fir-riċerki tiegħi u għad għandi bosta hbieb fost dawk li għadhom hajjin. Dejjem kont niehu r-ritratti ta' kulma jinteressani f'Ghawdex biex iservuni fil-pubblikazzjonijiet, televiżjoni u t-tahditiet tiegħi.



Fl-1964-1965, Margaret Mortimer, direttur ta' l-edukazzjoni, kellha nuqqas ta' għalliema tax-xjenza f'Ghawdex u talbitni biex immur xi jiem fil-gimgha nghallem fis-sekondarja tal-bniet, *St. Mary Girls' Grammar School*, sakemm issib lil xi hadd. Għaliya kienet battikata, għax fil-jiem l-ohrajn tal-gimgha kelli tliet skejjel ohra differenti f'Malta, b'suġġetti differenti tal-ġeografija, kimika, bijologija, eċċ, u kien ikolli noqghod nipprepara l-lezzjonijiet fuq il-vapur t'Ghawdex. Kienu jibaghtuli t-taxi filghodu kmieni għal-vapur t'Ghawdex, imma biex niġi lura kont infendi għal rasi.

Madankollu għad għandi memorji sbieħ għalkemm diffiċli f'Ghawdex. Bħala *Head of Biology Dept. fis-6th forms* ta' l-Imsida (issa *Junior College*), ġie li kelli mmur il-Liceo t'Ghawdex waqt l-eżamijiet tal-prattika tal-Bijologija Avanzata.

F'Ghawdex jien membru minn tal-bidu tal-Għaqda Hbieb tal-Presepu (u ġieli mort nagħmel xi taħdita lill-membri, imma dejjem fil-maltemp!), u l-għaqda reċenti tal-Bizzilla. Dejjem niehu gost inzur Ghawdex, u nixtieq kieku nista' aktar ta' spiss, imma dejjem ġejt bil-harba u mhux għall-mistrieħ jew għal btala, għax fil-ftit hin li jkolli niehu hsieb qadjiet, żjarat u xogħolijiet li nkun ippjanajt minn qabel.


Madankollu, nitkellem għaliya, inhoss għafsa ta' qalb meta sena wara sena, minkejja li kulhadd jitkellem fuq wirt, ġmiel, kwiet, konservazzjoni u l-kumpliment, nara li l-kampanja qed tonqos, disturbata, mibdula; biċċa llum u biċċa għada, Ghawdex jinbidel u nisperaw li dawk ta' warajna ma jkunux jafu kif kien biss mill-kitbiet u r-ritratti!

TA' L-IMBERRAQ

Sales of:
 Washing Machines,
 Cookers, Refrigerators,
 Gas Heaters,
 Air-Conditioners,
 Appliances & Repairs

Mario Galea

"Sunset", Viani Str. Victoria
 Tel: 2156 0254
 Mob: 9942 5062



**Issa tista' thawwar
 il-borma bħal dari...**

*Issib Hwawar,
 Hxejjex Aromatici,
 Frott Imqaddet għall-Hele
 u Prodotti oħra għall-ikel*

14-15 Kerċem Road, Victoria
 Tel: 2156 2160

XHIEDA NISRANIJA FL-ISTORJA TAL-KNISJA GHAWDXIJA

Madre Gemma fl-aħjar tagħha

Madre Gemma Camilleri (1889-1973)

3. Mara ta' vizjoni wiesgħa u karattru sod

jikteb Angelo Xuereb

Madre Gemma kienet mara ta' vizjoni Wiesgħa u karattru sod. Dan nistghu narawh kemm mill-hidma meta kienet ghadha b'saħħitha u kemm mill-opri ta' ghajjnuna spiritwali li wettqet mis-sodda tagħha.

Fis-sena 1927 hija intbagħtet Ruma bhala superjura biex tiftaħ dar hemm. Infatti, kull bidu huwa diffiċli. Imma Madre Gemma mhux biss uriet kuraġġ iżda wriet ukoll li kienet soru ta' veduti wesgħin. Permezz tal-ghaqda tagħha ma' Alla hija rat il-bżonnijiet li kien hemm bżonn fil-lokal. Hija waqqfet skola tal-hjata u rakkmu għat-tfajliet taż-żona kif ukoll skola għaċ-ċekjnin tal-*Kinder*. Fil-bidu ta' 1928 fethet l-iskola primarja u t-tagħlim tad-duttrina, u f'Diċembru ta' l-istess sena fethet orfanatrofju għat-tfal ċekjnin subien u bniet mibgħuta lis-sorijiet mill-*Opera Nazionale della Maternità e Infanzia*, kif ukoll xi tfal li s-sorijiet kienu jsibu filgħodu wara l-bieb tal-kunvent. Ta' min isemmi li Madre Gemma ma naqsitx li turi l-ġenerożità tagħha fl-eqqel jiem tat-Tieni Gwerra Dinjija f'Ghawdex.

Mingħajr l-ebda dubju biex wettqet dawn l-opri, wara li kisbet il-permessi meħtieġa, juri li kienet soru ta' kuraġġ u determinazzjoni kbira. Madre Gemma mxiet fuq il-passi tal-fundatriċi Madre Margerita. Iżda filwaqt li Madre Margerita kienet thobb tinheba minn quddiem għajnejn il-bnedmin, Madre Gemma kienet taċċetta li toqghod fuq it-tron b'hafna semplicità, iżda kienet ukoll bil-ghajjnuna ta' Alla kapaċi tinzel biex titbaxxa halli twiddeb, iġġieghel, issabbar, thobb u taqdi, skond il-ħtieġa u r-responsabilità tagħha.

Fuq kollox Madre Gemma tghallimna kemm hija vitali għall-Knisja l-hajja religjuża. Hija dahlet għaliha b'impenn spiritwali u bbażat hajjitha fuq l-ghaqda ma' Alla, il-harsien tar-regola kif ukoll l-ghajjnuna tal-proxxmu. B'dan il-mod nistghu nġhidu li Madre Gemma hija mudell li tghallimna kemm hija haġa siewja għall-Knisja l-hajja religjuża.

Nistghu nġhidu li Madre Gemma ghexet b'mod perfett dak li qal il-Papa Ġwanni Pawlu II f'messaġġ lill-Unjoni Internazzjonali tas-Superjuri Ġenerali tas-Sorijiet fl-14 ta' Mejju 2001. Huwa semma li "f' din id-dinja mkissra minn hafna kontradizzjonijiet, bl-identità tagħkom ta' 'nisa', intom tixhdu li tkunu il-prezenza hajja tat-tjieba u l-hniena ta' Alla". Fi kliem iehor: karattru sod u uman fl-istess hin.

Mhux ta' b'xejn li l-poplu ra fiha eżempju ta' l-imhabba ta' Alla għall-bniedem, u rrikorra għandha fil-bżonnijiet spiritwali għal direzzjoni soda u għal pariri utli għall-hajja.

TAL-MUDELL
HARDWARE SHOP

**FORTUNATO MIZZI STREET,
VICTORIA, GOZO - TEL 2155 4131**

MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

IL-BIBBJA f'idejna



L-intimità umana fl-Għanja ta' l-Għanjiet



L-Għanja ta' l-Għanjiet tagħtina mudell ta' intimità umana li essenzjalment hija mibnija fuq id-djalogu. Il-mara u r-raġel iridu jgħidu lil xulxin li jhobbu wiehed lil iehor...jekk le, l-imħabba ma tkunx għada waslet biex wiehed jagħti haġtu lil haddiehor.

L-imħabba hija personali – għalhekk f'dan il-Ktieb hemm użu abbondanti tal-kliem 'tiegħi – tiegħek' u 'jien – int'. L-imħabba umana hija espressjoni tal-bniedem shiħ, ruħ u ġisem. F'dan il-Ktieb tal-Bibbja tingħata mportanza kbira lis-sensi – il-vista, is-smiġħ, il-mess – fil-laqgħa bejn ir-raġel u l-mara. L-imħabba tal-koppja hija qawwa erotika-sesswali li tista' tixxiebah biss mal-mewt. Il-ġisem u s-sesswalità huma pprezentati fis-sbuhija kollha tagħhom, kif maħluqa fit-tjubija tagħhom mill-Ħallieg.

L-imħabba deskritta fl-Għanja ta' l-Għanjiet hija mħabba umana, awtentika, radikali u totali, personali u tmiss lill-persuna shiħa, hija mħabba delikata u safja. Ir-raġel u l-mara jaqsmu dak kollu li huma, ugwali fid-dinjità u l-valur.

Din l-imħabba hija kważi kumment għall-ewwel għanja ta' imħabba li nsibu fl-Iskrittura: "Din id-darba din hi għadma minn għadmi, u laħam minn laħmi, għalhekk tissejjah mara, għax mir-raġel ittiehdet hi. Għalhekk ir-raġel iħalli lil missieru u lil ommu u jingħaqad ma' martu u jsiru ġisem wiehed" (Ġenesi 2, 23 – 24).

Min ma jemminx fl-imħabba umana shiħa, min ma japprezzax is-sbuhija tal-ġisem, min ma jemminx fil-fjamma divina ta' l-imħabba li titwieled mill-qalb ta' mara u raġel, ma jistax jemmen fl-imħabba ta' Alla lejn il-poplu tiegħu, lejn kull bniedem. Mhuwiex possibli tafferma l-valur awtentiku ta' l-imħabba ta' Alla u fl-istess hin tiddisprezza jew tinjora l-imħabba umana.


P. Marcello Ghirlando, ofm



Din hija silta mill-fuljett ta' kull xahar "IL-BIBBJA F'IDEJNA" li johroġ mill-Kummissarjat ta' l-Art Imqaddsa, u li jinsab għall-bejgħ (5ċ-il kopja) mil-Lumen Christi Bookshop, Triq Fortunato Mizzi, Victoria - Tel 2156 0496.



JOE QASSISU



Ftit jafuh f'Għawdex. Qabel siefer kienu jgħidulu Gużeppi ta' Marinton tan-Nonu. Fi New York, imma, il-Maltin laqqmuh: "Joe Qassisu". Min jaf għaliex?

Minn dejjem ġabli kurżità dal-laqam. Kont nahseb li għax kien jagħmilha mal-qassisin. Erin Serracino-Inglott fil-*Miklem Malti* jgħid li "qassisu" jingħad b'mod sarkastiku għal wiehed li jkun reliġjuż jew skrupluż iżzejjed. A.E. Caruana, studjuż iehor tal-Malti, jagħti tifsira differenti. Jgħid li 'qassis' hu verb fil-Lhudi li jfisser 'tixjeh, tikber fiż-żmien u l-esperjenza'. Għalhekk 'qassisu' jista' hu n-nom imnissel minnu biex jingħad għal wiehed 'veteran'. Aquilina jgħid li dan-nom ġie assimilat man-nom Għarbi 'qassis' li jfisser 'sacerdot'. X'kien ma nafx. Naf, imma, li Caruana għex f'tarf is-seklu għoxrin meta l-Maltin kienu bdew jemigraw lejn New York. It-Triq ta' l-Għajn fejn kont noqghod jien, kien hemm oħrajn li kienu jgħidulhom 'ta' qassisu'. Dawn la kienu jagħmluha ma qassisin u lanqas kienu skruplużi żzejjed.

Għalija u għal hija Toni liz-ziju Gużeppi konna ngħidulu sempliċement 'iz-ziju ta' l-Amerka'. Darba kien bagħatilna *tricycle* b'handil forma ta' ras ta' ziemel. Għadna nsemmuh! Kien qisu bagħatilna *Ferrari*. Jien quddiem, b'ras iż-żiemel f'idejja, insuq u Toni wara bilwieqfa fuq il-fus, jinbotta b'siequ b'kemm kellu sahha. U ċorma tfal jiġru warajna. Kultant nieqfu, nagħtu rikba lil xihadd minnhom u nkomplu.

Hadd hliefna ma kellu ziju s-safar biex jibgħatlu *tricycle*.

Hafna kienu jobogħduh is-safar. In-nanna kienet filfatt tgħidlu 'turufnament!'

'Kif kien jgħid Fortunat Mizzi,' qalli Nazinu tač-Čičča. 'Ara kif kienu spiččaw dawk li ntbagħatu fil-gzejjer Joniçi fl-1827!'

Nazinu kellu sens kbir ta' l-istorja ta' niesna. Kellu sebghin sena u memorja impekkabbli. Kif jibda jirrakkonta ma kienx jieqaf.

Joseph Galea, "Qassisu", qed jippreżenta bandiera Amerikana tal-bizzilla maħduma minn Mananni Galea, lill-President ta' l-Amerika Harry Truman

'Imsieken!' kompli qalli, 'Kien mingħalihom sa jahdmu r-raba. Minflok, bagħtuhom fil-ġonna tal-gvernatur inadddu l-għeruq tas-siġar taż-żebbuġ. Min m'għareqx id-demm u miet, ġie lura u baqa' haj b'miraklu!'

Illum nifhem x'ried jgħidli. Smajt biżżejjed fuqhom mingħand Karmen Mikalleg Buhagar. Din Karmen twieldet l-Eġittu. Missierha u ommha kienu emigraw lejn Lixandra fl-aħħar nofs is-seklu dsatax u nista' nimmaġina minn xiex għaddeu!

Fl-Eġittu għexu f'terrur kontinwu. L-aktar minn wara l-1865 meta Arabi u shabu haduha kontra l-Inglizi u riedu li 'l-Eġittu jkun biss ta' l-Eġizzjani'. Hafna dak iż-żmien hallew kulma kienu faddlu u ġew lura Malta. Kif kien għalhom Maltin oħra fil-kriżi tas-Suez ta' l-1948.

'F'nofs ta' lejl habbat il-bieb,' qaltli Karmen, 'u ġarrewna l-barra fuq trakk ta' fuqna senduqna.' Lanqas Malta ma hallewhom jiġu l-awtoritajiet Maltin. U kellhom jitturufnaw ruħhom Londra. Ironikament, Karmen kienet wahda li fi żmien meta l-Maltin kienu fil-bżonn ġabret eluf ta' liri għalihom. Minn dakinhar flok ma stmellitna, ġiet iżżurna kull sena f'Ottubru biex tqim lil Dun Karm, lil Ninu Cremona, lil Ropa u lil kull min kien ihobb il-Malti. Hafna għadhom jiftakruha.

U f'Tunis u fl-Alġiers?! X'garrbu l-Maltin! Li kiek u ma kinitx għall-flotta ngliza kiek u l-Maltin spiččaw b'għonqhom imhanxar.

Wiehed minn dawk li marru l-Alġiers kien Laurent Ropa mix-Xagħra. Kien mar ta' f'it snin ma' missieru. Imma, wara l-ewwel gwerra telaq lejn Franza u sab postu ma' l-aqwa kittieba Franciżi. Kiteb l-esperjenzi ta' dak is-safar fil-kteb tiegħu *Le Chant de la Noir*.

'Hasra li mhux magħruf fostna,' ilmenta miegħi darba l-professur Aquilina. 'Lanqas it-*teachers* ma grawh. Qlibtu għall-Malti għal xejn. Ftit intebhu li *L-Għanja tas-Sienja* kien karba ta' emigrant Malti.'

X'għanja ta' qrusa tkanta dik is-*Sienja*! Kelment iz-Zopp! Bona kienet tassew ġnien ta' l-gholliq għalih. Bena fih kappella, imma hu stess la kien jaf kinitx nisranija jew misilma! U Dora baqgħet ma qatgħet qatt ix-xewqa li kellha li terġa tara l-Madonna Ta' Pinu! Ġrajjet li jkexkxu! Il-baġħal mghallaq mas-sienja, il-mewt ta' Dora, u Lażzru mgharraq fil-ġiebjia! Tgħid kienet sahta t-tbatija li għadda minnha Kelment iz-Zopp! *Besm Allah!*

Personalment ma nahsibx! Skond iz-ziju Gużeppi s-safar tal-Maltin kien dejjem suċċess. Kien isemmi

lil John Pas. Ghax bhall Ropa, missieru lanqas kien jaf jikteb ismu u flok Paç l-uffiċċjali ta' l-emigrazzjoni nizzlululu Pas. U baqa'. Ibnu John sar haddied prim go Philadelfia u fl-1753 hadem il-famuża Qanpiena tal-Libertà li fit-8 ta' Frar 1776 habbret l-Indipendenza ta' l-Amerka.

Kien hemm Maltin ohra li jispikkaw fost l-emigranti. Wiehed kien ċertu Louis Schickluna mill-Isla. F'Malta hadem fuq ix-xwieni, mat-tarznara ta' l-ewwel żminijiet ta' l-Inglizi. U kif tala' l-Kanada fl-1836 rama tarzna tiegħu fuq St Catharine's. Illum thaddem mijiet ta' haddiema.

Min jaf kemm eluf ta' Ghawdxin minn wara l-ewwel gwerra kbira 'l hawn telqu lejn l-Amerka! Kienu għall-bidu jmorru *overland*. Minn Malta sa Marsilja, imbagħad għal Calais bil-ferrovija, imbagħad jistennew biex jaqsmu għal Dover u minn hemm, meta jsibu vapur, għal New York. U wara xi tlett xhur vjaġġ, tliet xhur ohra kwarantana f'Ellis Island, biex fl-aħħar jinghataw il-permess li jistgħu joqgħodu u jahdmu. Missieri hekk kien wasal Detroit fl-1919. Kellu fil-vjaġġ miegħu erba' Ghawdxin ohra fosthom lil Salvu ta' l-Għaġina u lil Wenzu ta' Bronka. Sa xkora hobż kienu ġarrew magħhom ghax kienu jghidulhom li ma jsibux x'jieklu! Waqfu f'Parigi, u billi dik il-habta kien għadu kemm ġie ffirmat it-Trattat tal-Paċi f'Versailles, missieri bagħat kartolina ta' l-okkazjoni. Fiha tassew storja!

Kemm kienu jifirħu niesna meta xi hadd minnhom kien jerga' lura. Sal-banda kienet tmur iddoqqlu wara l-bieb. Għadni sallum kulmeta nisma' l-*Blue Danube* nisthajjel nara lit-tfal jaqbu u jghajtu: 'Ġie z-ziju! Ġie z-ziju mill-Amerka!'

'Xtaq jiġi, miskin,' qalli darba Nenu l-Bovril. 'Dak mhux ziju Guzepp imissek tghidlu! Dak San Guzepp. Kien jghin lil kulhadd. New York kienet qisha tiegħu. Ikellimlek lil min trid. Kardinali, *mayors*, u anke l-President! Basta biex jagħmillek pjaċir.'

Kont naf. Darba għand tal-Baxan poġġa hdejjja raġel. Qalli li kien l-Amerika, u beda jirakkontali minn xiex kien għadda. Kif sama' li kont in-nepputi ta' Joe Qassisu, qalli: 'Inbus fejn jirfes. Li ma kienx hu għadni fiċ-ċella ta' Sing-sing!' Hasadni, ngħid is-sewwa. "Sing-Sing" kien wiehed mill-agħar habsijiet go l-Istati Uniti. Izommuh għall-kriminali akkużati bi qtil. Imbagħad qalli l-istorja tiegħu: kif sab xogħol fuq jott u kif dan il-jott kien inqabad bil-kuntribandu. 'Jien ma kellix x'naqsam,' kompli qalli kważi jibki.

'Wahħlu fija biex jehilsu s-sidien tal-jott.' U nfaqa' f'bikja. 'Li ma kienx Joe Qassisu li sabli l-avukati u għenni, kieku llum minix hawn.'

Fakkarni fi Dreyfus li kien mixli bi tradiment ta' pajjiżu mill-kappijiet militari tiegħu. Li ma kienx għall-ispirtu ta' ġustizzja ta' Malti iehor, Fernand Gregh, li kixef li kien vittima ta' *frame-up*, kieku Dreyfus spiċċa ffucillat.

'Dak l-ispirtu ta' ġustizzja minn ċkunitu, Guzepp tagħna,' kienet tghidli z-zija Mananni.

'Kien jiskantani meta kont inkun miegħu l-Amerika,' qaltli darba Marija Micallef tal-Gabillot, 'Ma kienx ikollu ċenteżmu fil-but. U irid ihallaslek kafè.'

'Taħsbu l-aqwa benestant! Qalb tajba, dejjem pulit u jaf jitkellem fuq kollox,' qalli darba ohra ċertu Manwel Ellul minn Haż-Żabbar. 'Li ma kienx għalih, kieku jien u ohrajn bhali ma sibniex xogħol meta tlajna New York fil-*forty eight!*'

'Is-solidarjetà kienet go fih. Aktarx ghax imrobbi f'ambjent mimli problemi!'," kont ngħid f'qalbi jien.

'New York ma sibtux aħjar minn Ghawdex', kitibli darba. 'Id-*depression* tan-1929 kienet wara l-bieb. U kif l-ekonomija Amerikana hasset in-nuqqas ta' investimenti, waqgħu x-*shares* u fl-14 ta' Ottubru 1929 faqqa' l-kraxx il-kbir fl-Istock Exchange ta' New York. Kien l-akbar diżastru ekonomiku ta' l-istorja ta' l-Amerika. U bosta sfaw bla xogħol.'

Għal hafna Maltin, imma, dan ma kienx l-aħħar tad-dinja. Min kellu paga għolja aċċetta wahda baxxa. Jew ha dak li offrewlu. U min kien fuq skrivanija bhaz-ziju Guzeppi, nizel fil-kċina jahsel il-platti. Hadd ma tnikker u qağħad jibki xortih.

Iz-ziju, imma, ma felahx għal dak l-iskoss. Ftit wara laqtitu marda li hallietu mmankat għal għomru. 'Bqajt ngħix ghax kelli rieda ta' l-azzar!' wegħibni darba f'wahda mill-ittri tiegħu. 'Imbagħad tajtha għall-volontarjat fost dawk li kienu bla xogħol. Jew li kienu l-isptar. Jew il-habs. U fi żmien il-gwerra waqqafna l-*Malta Relief Fund* biex nibgħatu għajnunna lill-Maltin.'

Storja li tkompli ma' ta' Kelment iz-zopp! U tar-rumanzi l-ohra ta' Ropa, *Kaline* u *Bou-Ras*.

Għalhekk għamiltlu monument f'Villa Rundle. Biex int u jien niftakru fis-sagrifiċċju ta' hutna s-safar li bih staghna ġensna. U f'Karmen Mikallef Buħaġar li ma nsietu qatt lil pajjiżha. Biex, kif xtaq Joe Qassisu, kull sena jinghataw ġieh b'kuruni tar-rand u fjuri.

GREZZJU BONELLO
Water Proofing Service
for Roofs and Walls

'Grez Jos', Tel: 2155 7694
 Filfla Street, Għajnsielem Mob: 9946 9102

SWEET SENSATIONS
CONFECTIONERY

For Cakes, Gateau,
 Pastries & Confectionery

Jesmond & Maryanne Borg

55, St. Joseph Square,
 Qala, Gozo. Tel: 2156 5663
 Home: 2155 2277

“ĠUŻEPPI BIN DAVID...”

Isem li rebah il-fiduċja ta' kulhadd...

Fr. Charles Buttigieg jikteb minn Ruma

Il-fiduċja...! Kemm hija importanti li fil-hajja jkollok dan id-don, fiduċja f'Alla l-Imbierrek, fiduċja fil-qaddisin u fiduċja fik innifsek. Hija l-qawwa għal dawk li huma morda b'marda kiefra għaliex hija l-enerġija li takkumpanjahom fis-sofferenza tagħhom. Huwa proprju minn din il-fiduċja li nixtieq nibni il-hsleb tiegħi b'rabta ma' San Ġużepp, ir-raġel tal-Vergni Marija u l-kustodju ta' Sidna Ġesù Kristu. Ser naraw flimkien kif “Ġużeppi”, kif ifisser tajjeb ismu, kien tassew bniedem ta' fiduċja.


Nibdew għalhekk mill-isem stess ta' Ġużeppi (bl-ebrajk, *yosseph*). Fid-dizzjunarju tal-ebrajk, il-verb li minnu ġej l-isem Ġużeppi, “*asaf*”, għandu żewġ tifsiriet differenti. Il-kelma tista' tfisser “iżżid” u minn naħa l-oħra tista' tfisser ukoll “twarrab”. Izda wiehed hawnhekk malajr jistaqsi: kif jista' jkun li l-kelma “*asaf*” għandha żewġ tifsiriet li jmorru kontra xulxin? Jew tfisser “iżżid” jew inkella tfisser “twarrab”. Huwa fil-kuntest tal-Bibbja li nsibu eżattament ir-risposta għad-domanda li qegħdin naghmlu.

Nafu tajjeb li fil-Bibbja l-isem ifisser u jagħti d-deskrizzjoni tal-persuna li gġib dak l-isem. L-isem “Ġużeppi” niltaqgħu miegħu fil-Bibbja għall-ewwel darba fil-ktieb tal-Genesi, kapitlu 30, fil-familja tal-patrijarka Ġakobb. Dan Ġakobb kien iżżewweġ lil Rakela, li din għal certu żmien ma setax ikollha tfal u għalhekk kellha għajb kbir fuqha, tant li kienet tisthi tohroġ barra mid-dar. Izda Alla sema' t-talb tagħha u berikha u taha tarbija. Hu hawnhekk li din l-omm Rakela ssemmi din l-ewwel tarbija tagħha “Ġużeppi”, għaliex il-Mulej kien warrab is-saħta li kellha u kien ser iżidilha barka oħra 'l quddiem permezz tat-twelid ta' Benjamin. Dan huwa Ġużeppi tal-Antik Testment, il-hdax-il tifel ta' Ġakobb li 'l quddiem hutu l-kbar ibieghuh fl-Egittu. U proprju dan l-isem affaxxinanti li lil Rakela jimlieha fiduċja u jfejjaqha mill-għajb li kellha. Għalhekk issa nistgħu nifhmu ahjar il-kelma “*asaf*”, għaliex “Ġużeppi” warrab l-għajb ta' ommu u l-Mulej kien ser ikompli jżidha bil-barka tiegħu. Mela l-isem ifisser twarrab l-ħażin u iżżid fit-tajjeb.

Hija din il-fiduċja li wera Alla l-Imbierrek matul l-istorja tas-salvazzjoni fl-Antik Testment. U għalhekk wara erbghin generazzjoni minn Ġakobb u Rakela tal-Antik Testment, jitwieled Ġużeppi minn Ġakobb u minn Rut. Twieled dak li issa mhux biss isalva lil hutu mill-ġuħ, imma dak li saħansitra jiddefendi lil Ġesù s-Salvatur tad-dinja mill-qilla ta' Erodi. Ġużeppi, bin David, ir-raġel ta' Marija, il-bniedem ġust, *dikaio*s, jġigifieri l-bniedem li jagħraf jagħmel ir-rieda ta' Alla u għalhekk jakkwista l-fiduċja tiegħu. Kellu bżonn li jerga' jitfaċċa dan l-isem ta' Ġużeppi sabiex Alla nnifsu jafdal u żewġ teżori kbar tiegħu, lil Ġesù u lil Marija. Tant Alla kellu fiduċja f'Ġużeppi li fil-mumentu ta' periklu għal Ġesù u għal Marija dejjem halla f'idejn San Ġużepp sabiex jehles lil Ġesù u lil Marija, għaliex Ġużeppi huwa l-bniedem ta' fiduċja. Kellu din il-missjoni, u ta' bniedem ta' fiduċja li kien, kapaċi jwettaqha wahdu.

Mhux biss afda fih Alla l-Imbierrek imma afdaw fih Marija u Ġesù. Huwa veru li fil-Vangeli m'għandniex kelma wahda miktuba milli qal San Ġużepp, iżda dan għaliex qabel ma nkitbu dawn il-vrus tal-Vangeli kien hemm diġà “vangelu iehor” miktub fil-qalb ta' San Ġużepp, il-“vangelu tas-skiet u tal-umiltà” ġewwa d-dar ta' Nazaret, “vangelu” mimli tant kliem ta' mhabba minn fomm San Ġużepp. Nistgħu nimmaginaw ftit li żewġ kelmiet li kien ilissen San Ġużepp u li kien jgħidhom tant drabi matul il-ġurnata kienu l-ismijiet ta' Ġesù u ta' Marija. B'liema mhabba u heġġa kien ilissen dawn il-kelmiet Ġużeppi! U dawn iż-żewġ teżori, għal dik il-vuċi ta' San Ġużepp kienu jhallu kollox u jisimgħuh.

Il-poplu stess ta' Nazaret kien jafda fih ukoll. Ġużeppi kien bniedem barrani għal Nazaret, il-familja tiegħu kienet mir-razza ta' David u allura minn Betlehem, imma xorta kiseb il-qlub tan-nies ta' Nazaret permezz tat-tjubija u tax-xogħol tiegħu. Kellu s-sengħa ta' mastrudaxxa jew ahjar kif jispjega il-grieg, *tekon*, ‘bniedem tas-sengħa’, jġigifieri kien bniedem li kien kapaċi



jaghmel kollox, saħansitra jahdem fl-injam qawwi u sod li kien jigi mir-regjun tal-qrib mil-Libanu. U għalhekk Ġużeppi kien lest li jghin lil kulhadd. Infatti meta Ġesù ta' madwar tletin sena beda jghallem u rritorna darba minnhom fir-rahall tiegħu, in-nies qalu; "Dan mhuwiex bin Ġużeppi l-mastrudaxxa?"

Mhux biss il-poplu ta' Nazaret fada f'Ġużeppi, iżda l-popli kollha fi hdan il-Knisja urew il-fiduċja tagħhom fih, kif jixhed tajjeb il-kult lejn San Ġużepp fil-istorja tal-Knisja li tagħha huwa l-Patron. Kif naraw ukoll minn tant qaddisin kbar, bħal Santa Tereza ta' Avila u tant Papiet reċenti, fosthom il-Papa Ġwanni Pawlu II, li nhar il-15 t'Awissu 1989 hareġ l-Eżortazzjoni Apostolika *Redemptoris Custos*, dwar il-Persuna u l-Missjoni ta' San Ġużepp fil-hajja ta' Kristu u l-Knisja.

Żgur għalhekk li minn dan kollu li rajna nistgħu nifhmu ahjar kemm San

Ġużepp huwa l-qaddis tal-fiduċja, kif ifisser tajjeb l-isem tiegħu, liema fiduċja tagħtina lil Kristu u lil Marija, għax Ġużeppi wera fiduċja shiha fihom fil-misteru tal-Inkarnazzjoni.

The Showcase

SCICLUNA

HOUSEHOLD GOODS

The household department store for the housewife, with two levels, where one can find his home need, under one roof, with very competitive prices, quality and service.

THE GIFT SHOP
WITH AN
EXCLUSIVE
RANGE OF GIFTS
FOR
ALL YEAR ROUND
SPECIAL
OCCASIONS

CANE SHOP

THE "NUMBER ONE" IN GOZO

The wicker and rattan shop with a vast range of cane furniture. We can also accept nonstandard sizes according to the customer request.

Scicluna Household Goods (Gozo) Ltd. - 32 Palm Street, Victoria VCT 103.
Tel: 2155 4137 - 2155 6493 Fax: 2156 1681 Email: sciclunajg@vol.net.mt

int u sahhitek


L-appuntament
ta' Dr Mario Saliba M.D.
mal-qarrejja tagħna.



Il-Mard tal-Qalb u taċ-Ċirkulazzjoni

Illum il-mard tal-qalb u taċ-ċirkulazzjoni huwa l-iktar mard li jikkawża mwiet fil-pajjiżi żviluppatti inklużi f'Malta u Ghawdex. Dan minhabba t-tip ta' hajja li nghixu, d-dieta tagħna, u mard iehor bhal hxuna, *diabete* u pressjoni gholja tad-demmm, minbarra fatturi oħra bioloġiċi u ġenetiċi.


Il-funzjoni ewlenija tal-qalb hija li tippompja d-demmm madwar il-ġisem. Għalhekk il-qalb u ċ-ċirkulazzjoni tad-demmm huma haġa waħda. Il-qalb hija organu pjuttost żgħir imma effiċjenti hafna. Il-qalb fil-fatt hija bażikament muskolu li jiżen 12 –il uqija li tikkonsisti minn żewġ pompi li jahdmu hdejn xulxin. Għandek il-pompa tal-lemin li tippompja demmm lejn il-pulmuni biex ikun imsoffi, u l-pompa tax-xellug li tirċievi d-demmm imsoffi mill-pulmuni u tippompjah lejn il-bqija tal-ġisem. B'kollox l-arterji u l-vini tad-demmm jiffurmaw network ta' madwar 60 elf mil tul! Id-demmm iġorr



fih mhux biss ossiġnu iżda nutrijenti u ormoni liċ-ċelloli tal-ġisem. Min-naħa l-oħra, kull prodott żejjed li jipproduċu ċ-ċelloli tal-ġisem, inkluż il-gass *carbon dioxide* jittiehed mid-demmm biex ikun elliminat mill-ġisem permezz ta' organi oħra.


Illum il-ġurnata l-mard tal-qalb sar l-iktar komuni fid-dinja. Biex ikollna ideja, fis-sena 2000 fl-Amerika mietu 710,000 persuna bil-qalb. Dan meta tqabblu ma' 533,000 li mietu bil-kanċer u 98,000 minn incidenti tat-traffiku. F'Malta fis-sena 2000 mietu 1380 minn mard tal-qalb u taċ-ċirkulazzjoni u 719 mill-kanċer minn total ta' 2957. Fil-waqt li 17 biss mietu kawża ta' incidenti tat-traffiku. Dan ifisser li 46.6% jew tista' tghid kwazi nofs l-imwiet fis-sena 2000 kienu kawża ta' mard tal-qalb jew taċ-ċirkulazzjoni. Fenomenu iehor li qed naraw f'dawn l-aħħar snin huwa li qed ikun hawn iktar attacki tal-qalb f'nies ta' età żgħira, bejn 1-40 u 1-50. Anke nies ta' inqas minn 40 sena kellhom attack tal-qalb! Skond il-Kulleġġ Amerikan tal-Pedjatrija, fi żmien 10 jew 15-il sena oħra anke tfal jistgħu jsofru minn attacki tal-qalb minhabba hxuna żejda! Din hija xi haġa li ma titwemminx, iżda fl-istess hin ta' twissija serja biex anke fit-tfal naraw x'ikel jieklu.

Peress li fiż-żminijiet tal-lum l-użu ta' sustanzi illegali qed isir iktar komuni, fosthom l-użu tal-kokaina, wiehed irid jghid li din id-droga tikkawża attacki ta' qalb u puplesiji minhabba hsara lill-muskolu tal-qalb u lill-arterji. L-użu tal-kokaina ta' kull forma, kemm permezz ta' titqib, tipjip jew xamm, jista' jikkawża attack tal-qalb dak il-hin stess li tkun hadt id-droga jew anke f'it tal-ġranet wara li tkun hadtha. Kulmin jiehu din id-droga jkabbar iċ-ċans li jkollu attack tal-qalb, avolja jkun għadhom żgħar fl-età. L-agħar huwa li jista' jaqbdak attack tal-qalb anke jekk tkun użajt din id-droga għall-ewwel darba f'hajtek.




Illum l-iktar haġa importanti f'dan it-tip ta' mard hija l-prevenzjoni. Wiehed irid jgħaraf jgħix stil tajjeb ta' hajja tajjeb biex kemm jista' jkun jelimina jew inaqqas dawk il-fatturi li jikkontribwixxu għal dan il-mard. Allura wiehed irid isemmi dieta tajba, nieqsa miz-zokkor, xahmijiet u hafna melh. Ma npejpux u naghmlu eżerċizzju regolari. Tajjeb li niċċekkjaw il-pressjoni, u jekk din tkun regolarment għolja iktar minn 140\90 irridu nikkontrollawha mill-ewwel permezz ta' prekawzjonijiet fid-dieta, eżerċizzju, u jekk ikun hemm bżonn pilloli. Illum hawn hafna pilloli biex ibaxxu l-pressjoni minghajr ma jagħmlu effetti hżiena. Hawn irridu niġbdu l-attenzjoni li meta wiehed jibda l-pilloli tal-pressjoni dan ikun irid jibqa' jehodhom, avolja l-pressjoni tinżel għan-normal. Jekk twaqqaf il-kura l-pressjoni ser terġa' titla b'konsegwenza akbar. Dan huwa importanti. Hawn ukoll l-idea żbaljata li pressjoni ta' 150\100 ma tagħmilx il-hsara għat-tul, u għalhekk irridu niehdu l-kura għaliha.

Irridu wkoll nsemmu li wiehed irid jiċċekkja l-kolesterol jew x-xaham fid-dem. Dan huwa riskju maġġuri għall-mard tal-qalb u taċ-ċirkulazzjoni. Idea żbaljata ohra hija li taht l-40 sena kollox permess u ma hemmx bżonn li naghmlu *check ups*. Dan huwa żball u raġunament li medikament ma jagħmilx sens. Għalkemm dan il-mard li qed nitkellmu fuqu huwa iktar komuni meta naqbu l-40, jeżisti wkoll f'persuni ta' età żgħira. L-arterji jibdedw jidjieu sa minn meta nkunu għadna tfal! Bħala prinċipju rridu niehdu hsieb saħħitna dejjem. Anke d-dieta tat-tfal żgħar hija importanti hafna. Għalhekk il-*junk food* jista' jibda jagħmel hsara lil saħħitna minn età żgħira. Bħala *check ups* irridu nibdedw minn meta jkollna 20 sena u kull sentejn sa kemm ikollna 40. Wara 40 dan irid isir kull sena. Normalment niċċekkjaw il-pressjoni, il-piż komparat mat-tul, l-kolesterol fid-dem u l-analiżi ta' l-urina. Naturalment jekk tkun ġa bil-pressjoni jew għandek id-*diabete*, trid tagħmel *check ups* iktar ta' spiss u skond kif jidderiġik it-tabib tiegħek.



Għalkemm il-ġenetika huwa fattur importanti, l-andament ta' saħħtek jiddependi mill-istil ta' hajja li tgħix. Għalhekk jiddependi minn kemm inkunu f'saħħitna u kemm nevitaw li nimirdu bil-mard tal-qalb u taċ-ċirkulazzjoni.

Ta Pawlu



Bar & Restaurant

Tel: 2155 8355
Mob: 9942 1536
Fax: 2156 4382

4 Triq Manuel de Vilhena, Imgarr, Gozo, GSM 104.



LANTERN

Guest House Restaurant • Pizzeria


MARSALFORN - GOZO

Tel: 562365 • Fax: 556285
Mobile: 09877648 / 09883028
Residence: Tel: 554186
E-mail: romx@vol.net.mt


SEA VIEW
APARTMENTS
ALSO AVAILABLE

Għawdex

Sportiv



*jikteb
Joe Bajada*



Is-Sena 2004 iddedikata lill-Isports



Din is-sena 2004 hija ddedikata lill-isports u dan ma setax jonqos ghal fatt li ser jkunu organizzati żewġ avvenimenti mill-iktar kbar bħal ma huma l-Olimpjadi li ser jsiru f'Ateni fil-Greċja, kif ukoll il-finali tat-Tazza tan-Nazzjonijiet Ewropej tal-futbol li l-finali ser jsiru fil-Portugal. Illum ser nghatu harsa lejn din tal-ahhar u għaliex lilna diletanti sportivi interessana hafna.




Din il-kompetizzjoni li hija t-tieni l-aqwa fid-dinja tal-futbol wara dik tat-Tazza tad-Dinja, tinteressa lill-isportivi għall-fatt li kważi kullhadd għandu xi tim favorit tiegħu barrani. Ma fiha xejn hazin li wiehed jissaportja xi tim barrani għall-fatt li t-tim nazzjonali tagħna qatt u qatt mhux ser jasal għal dak il-livell għoli ta' futbol. Allura bilfors li jkollna naqgħu biex nissimpatizzaw ma' xi tim barrani biex b'hekk nidhlu iktar fil-ispirtu tal-faži finali ta' din il-kompetizzjoni internazzjonali. Ovvjament jinteressa ukoll lil xi kappillani, għax il-finali tinzerta ma' xi festa titulari u allura dan inaqqas min-nies li jattendu għall-festa tagħhom. Din is-sena l-isfortuna ser tmiss lill-parroċċa ta' l-Għarb għax il-finali ta' din l-edizzjoni ser tinzerta eżatt fil-festa tagħhom, u waqt li tkun għaddejja l-purċissjoni tkun qed tintlagħab il-finali fil-Luz Stadium ta' Lisbona. L-Għawdxin bla dubju jissieħbu ma' miljuni kbar madwar id-dinja biex isegwu din il-finali.

Apparti li kull min tinteressah din il-finali huwa għax iżomm ma' xi tim partikolari, hemm xi ftit li tinteressahom xi ftit iktar għall-fatt li bħalna jkollhom ix-xorti li ltaqgħu ma' xi personalitajiet sportivi internazzjonali li bla dubju ser narawhom f'din il-faži finali. Ga nafu b'esperti u kritiċi tal-logħba li qed jagħmlu t-tbasssir u l-impressjonijiet tagħhom. Bosta huma dawk li jahsbu u jghidu min ser ikunu ż-żewġ finalist u anke dak li possibilment jirbah it-trofew li kien issemma għal Henry Delaunay, li kien l-ewwel segretarju ġenerali tal-UEFA u wiehed mill-pijonieri ewlenin fil-twaqqif ta' din l-Għaqda tal-Futbol Ewropeja. Nimmagina li ga hawn fanatiċi ohra li l-unur huwa ga mirbuh mit-tim favorit tagħhom. Però li ser jghodd żgur huwa dak li ser jagħmlu l-players waqt il-logħbiet fid-diversi grounds Portugiżi. Ingredjenti biex il-faži finali tkun suċċess hemm, biżżejjed insemmu li bosta mir-rebbieha tal-edizzjonijiet ta' qabel huma hemm fil-faži finali. Filfatt ir-rebbieha preċedenti kienu dawn: 1960 Russja; 1964 Spanja; 1968 Italja; 1972 Germanja tal-Punent; 1976 Ċekoslovakkja; 1980 Germanja tal-Punent; 1984 Franza; 1988 Olanda; 1992 Danimarka; 1996 Germanja; 2000 Franza. Mela mill-lum nantiċipaw bejn it-






Joe Bajada mat-Taljan
Pierluigi Collina



Joe Bajada mal-captain tat-tim
nazzjonali Inġliż David Beckham




Joe Bajada mal-Ġermaniż
Markus Merk

12 ta' Ġunju u l-4 ta' Lulju li ġejjin, ser ikollna festa ta' futbol għal kważi l-familja kollha.

Nirrepeti li f'pajjiż żgħir bħal tagħna fejn il-futbol huwa limitat u ma nistgħux nilhqu livell mondjali, ma fija xejn hazin li nuru nteress f'xi tim barrani. Dan wiehed jagħmlu għall-ammirazzjoni ta' loġhob ta' livell għoli kif ukoll għal xi *players* stlel li wiehed isib f'pajjiżi ferm kbar. Però huwa ferm importanti li niftakru li l-hazin huwa dak il-fanatizmu kbir u żejjed għal tims ta' pajjiżi barranin. Irridu nevitaw dawk il-piki żejda u fuq kollox dawk l-argumenti shan li bosta drabi jkunu anke banali. Niftakru li t-Tazza tan-Nazzjonijiet Ewropej hija kompetizzjoni ta' loġhob ta' futbol. Hu l-futbol huwa *sport*. U l-isport huwa messagg u lingwa li jifhimha kulhadd. L-isport m'għandux konfini, jgħaqqad lil parteċipanti ta' kuluri differenti flimkien u b'hekk iġib il-paċi fost il-popli kollha tad-dinja. Minkejja li għadu xi ftit kmieni, ahna nawguraw li din il-festa ta' futbol tghaqqadna iżjed flimkien bħala poplu wiehed.

KIF SER JINTLAGHBU L-LOGHBIET KOLLHA:

Belt	Stadium	Timijiet	Logħba	Data	Hin_
Grupp A					
Porto	Dragao	Portugal v Grecja	1	12 ta' Ġunju 2004	5.00pm
Faro/Loule	Algarve	Spanja v Russja	2	12 ta' Ġunju 2004	7.45pm
Porto	Bessa Sec XXI	Grecja v Spanja	9	16 ta' Ġunju 2004	5.00pm
Lisbona	Luz	Russja v Portugal	10	16 ta' Ġunju 2004	7.45pm
Lisbona	Jose Alvalade	Spanja v Portugal	17	20 ta' Ġunju 2004	7.45pm
Faro/Loule	Algarve	Russja v Grecja	18	20 ta' Ġunju 2004	7.45pm
Grupp B					
Leiria	Dr. M. Pessoa	Svizzera v Kroazja	3	13 ta' Ġunju 2004	5.00pm
Lisbona	Luz	Franza v Ingilterra	4	13 ta' Ġunju 2004	7.45pm
Coimbra	Cidade de Coimbra	Ingilterra v Svizzera	11	17 ta' Ġunju 2004	5.00pm
Leiria	Dr. M. Pessoa	Krozja v Franza	12	17 ta' Ġunju 2004	7.45pm
Lisbona	Luz	Kroazja v Ingilterra	20	21 ta' Ġunju 2004	7.45pm
Coimbra	Cidade de Coimbra	Svizzera v Franza	21	21 ta' Ġunju 2004	7.45pm
Grupp Ċ					
Guimareas	D.A.Henriques	Danimarka v Italja	5	14 ta' Ġunju 2004	5.00pm
Lisbona	Jose Alvalade	Svezja v Bulgarija	6	14 ta' Ġunju 2004	7.45pm
Braga	Municipal	Bulgarija v Danimarka	13	18 ta' Ġunju 2004	5.00pm
Porto	Dragao	Italja v Svezja	14	18 ta' Ġunju 2004	7.45pm
Guimareas	D.A.Henriques	Italja v Bulgarija	21	22 ta' Ġunju 2004	7.45pm
Porto	Bessa Sec XXI	Danimarka v Svezja	22	22 ta' Ġunju 2004	7.45pm
Grupp D					
Aviera	Municipal	Rep.Ceka v Latvia	7	15 ta' Ġunju 2004	5.00pm
Porto	Dragao	Germanja v Olanda	8	15 ta' Ġunju 2004	7.45pm
Porto	Bessa Sec XXI	Latvia v Germanja	15	19 ta' Ġunju 2004	5.00pm
Aviera	Municipal	Olanda v Rep.Ceka	16	19 ta' Ġunju 2004	7.45pm
Braga	Municipal	Olanda v Latvia	23	23 ta' Ġunju 2004	7.45pm
Lisbona	Jose Alvalade	Germanja v Rep.Ceka	24	23 ta' Ġunju 2004	7.45pm
Kwarti-Finali					
Lisbona	Luz	I Gr A v II Gr B	25	24 ta' Ġunju 2004	7.45pm
Lisbona	Jose Alvalade	I Gr B v II Gr A	26	26 ta' Ġunju 2004	7.45pm
Faro/Loule	Algarve	I Gr C v II Gr D	27	26 ta' Ġunju 2004	7.45pm
Porto	Dragao	I Gr D v II Gr C	28	27 ta' Ġunju 2004	7.45pm
Semi-Finali					
Lisbona	Jose Alvalade	Reb 25 v Reb 27	29	30 ta' Ġunju 2004	7.45pm
Porto	Dragao	Reb 26 v Reb 28	30	1 ta' Lulju 2004	7.45pm
Finali					
Lisbona	Luz	Reb 29 v Reb 30	31	4 ta' Lulju 2004	7.45pm



kurżitajiet

minn

madwar

id-Dinja

migbura minn Pierre Mejlak

Ministru Indjana attakkata bil-qsari! B'intenzjoni tajba!

Ministru fil-Kabinett Indjan kellha tiddahhal fi klinika wara li numru ta' ammiraturi taghha waddbulha għadd ta' fjuri u ward bil-qsari b'kollox! Il-każ sehħ ftit jiem ilu meta l-Ministru Jayalalitha kienet qed tirċievi bukketti ta' ward minghand attivisti tal-partit. Però tant kien hemm nies mdawwra mal-vettura taghha, li l-Ministru ma kellhiex hin tirċievi l-fjuri kollha li kien hemm lesti għaliha. U xi whud, li kienu fuq in-naha ta' wara l-folla, ġiethom l-idea li flok jgħaddulha l-qasrija bil-fjuri fiha, iwaddbuhiela direttament! U ġara li xi hamsa jew sitta minnhom iċċumbawha f'rasha! Wara l-inċident, il-Ministru appellat li mil-lum 'il quddiem se tibda taċċetta biss donazzjonijiet ta' flus għall-partit u mhux aktar ward u fjuri!

Ippruvat takkwista vot għall-baqar u għall-kelb!


Mara minn Cambridge ġiet immultata Lm200 wara li nstab li ppruvat tqarraq bil-kummissjoni elettoralali meta talbet vot għall-baqar u għall-kelb taghha. Brenda Gould, li toqghod fi Newmarket, qrib Cambridge, instabet hatja li tat informazzjoni żbaljata u pproduċiet firem foloz. Din kienet it-tieni darba li l-mara ppruvat takkwista vot għall-baqar u għall-kelb taghha biex anke huma jkunu jistgħu jivvutaw fl-elezzjonijiet!

“Nuns on the Run”! Il-kontijiet tawhom f'rashom!

Hekk kien jgħid titlu miktub b'ittri kbar fil-faċċata ta' gazzetta bl-Ingliż li tohroġ fir-Rumanija. Sitt sorijiet harbu mill-kunvent għax ma setghux ihallsu għadd ta' kontijiet pendenti, fosthom kontijiet tad-dawl u ta' l-ilma. Qabel harbu s-sorijiet għaddew lil qassis basket li fih kien hemm il-kontijiet kollha pendenti taghhom, li jammontaw għal aktar minn Lm10,000. Il-Pulizija Rumena qed tfittex lis-sorijiet.


Familja tingħata qabar b'xejn... fuq qabar vojti u talb għal xejn!

Familja Taljana nghatat qabar b'xejn wara li nstab li l-membri ta' din il-familja kienu ilhom jitolbu fuq qabar vojti għal 15-il sena. Il-familja, li isimha ma xxandarx, skopriet li uffiċjali taċ-ċimiterju f' Belfore, qrib Varese, għamlu xi tibdiliet fl-oqbra minghajr ma ndenjaw jinfurmaw lill-qraba tal-mejtin. Il-familja kienet lesta tressaq il-każ il-qorti però biddlu l-hsieb wara li l-parroċċa offritilhom qabar b'xejn.



IS-SALIB LI BAQA' WIEQAF!

Fit-2 t'April 1942 (jigifieri 62 sena ilu) kien ġie bbumbardjat il-Kunvent tal-Kapuċċini fil-Kalkara, waqt it-Tieni Gwerra Dinjija. Fost il-herba kollha, is-salib baqa' wieqaf. Tgħid id-dinja moderna f'pajjizna tħallih hemm?!



HAMIS IX-XIRKA

Jum is-Sacerdoti

*Huma joffrulek l-ghajnuna tagghom dejjem.
Thallihomx nieqsa mill-ghajnuna tieghek...*

*Aghti l-offerta generuza tieghek
fil-gabra li ssir ghalihom f'dan il-jum.*

L-ghotja tieghek tfisser



Grazzi!



L-ahħar thejjija għall- Preċett u l-Grizma

"IVA NEMMEN"

- * Il-Kreditu mfisser bi kliem sempliċi għat-tfal, minn Mons. Salv Grima, skond il-Katekiżmu l-ġdid tal-Knisja Kattolika.
- * Ktieb ieħor sabiħ fis-sensiela "Katekiżmu għaċ-Ċkejknin", bhala sussidju bażiku u ġenwin fit-tagħlim tad-duttrina, mhux biss għat-tfal imma wkoll għall-ġenituri tagħhom u għall-katekisti.
- * Utli hafna bhala reviżjoni fl-ahħar thejjija kateketika qabel it-tfal jirċievu l-Ewwel Tqarbina jew il-Grizma ta' l-Isqof.
- * Imżewwaq kollu bi stampi attraenti bil-kulur, joffri tagħlim ċar u sod imma b'lingwaġġ sempliċi għat-tfal, bhall-ewwel tlieta li ħarġu f'din is-sensiela ġdida kateketika.



Jinbiegħu għall-prezz ta' Lm1 il-kopja mingħand il-librara ewlenin tal-kotba reliġjużi f'Malta u Għawdex.

LUMEN CHRISTI PUBLICATIONS